

Mina Rəsəd

Baxmagla,  
görmək  
ayrıcı!

# *Allahın adı ilə!*



*Mina Rəşid. Ağdam rayonunun Qiyaslı kəndində doğulub. Bakı Mədəni-Maarif Texnikumunun və Bakı Dövlət Universitetinin kitabxanaçılıq və informasiya fakültəsini bitirib. 90-ci illərdən mətbuatda çıxış etməyə başlayıb. «Könlümün sarı simi» adlı ilk şeirlər kitabı 2004-cü ildə professor, şair Elçin İsgəndərzadənin dəstəyi ilə onun rəhbərlik etdiyi «Vektor» Elm Nəşriyyatında çap edilib. Yaziçilar və Jurnalistlər Birliyinin üzvü, Prezident təqaüdçüsüdür. (2013). “Qarabağ” qəzetində çalışır. Ailəlidir, iki övladı var.*

---

---

---

*Mina Rəşid*

**BAXMAQLA**  
**GÖRMƏK**  
**AYRIDI**

*Bakı - 2016*

*Mina RƏŞİD,*  
*«Baxmaqlı görmək ayrıdı»*, 246 səh.

*Redaktorlar:*  
*Sevinc NURUQIZI,*  
*Hicran HÜSEYNOVA.*

*Tərtibatçı:*  
*Elşən ŞIXLI*

*Ön sözün müəllifi:*  
*Südabə AĞABALAYEVA*

*"Avropa" nəşriyyatı*

*2016*

## ŞÜŞƏ KİMİ

Şüşə qorxulu deyil bütövsə əgər. Qorxulu nədi, qoruyucudu; soyuqdan qoruyar, istiliyi özündən keçirər, özünə heç nə saxlamaz, küləyin qabağına sıpər olar. Hələ şəffafdışa, təmizdışa, bir özgə aləm. Arxasında duran olsa, sənə səni göstərər, arxası yoxsa - ətrafi...

Qorxusu sınıb çıllıklənsə olacaq. Yaman olacaq; çıliyi əlinə batacaq, ağrısı ürəyini deşəcək. Lap zərrəsi olsa belə, səksəkədə qalacaqsan... Bir də gördün, budu ha, ağ vərəqdə al ləkələr düşüb arxanca...

Mina Rəşidin şeiri kimi, sözü kimi. Mina Rəşidin şeiri – sözü şüşənin iki halindadır; şəffaflığı çox gözəldi, çıllıkları çox incidir. Şəffaflığı qəlbinin təmizliyi, dünyaya, dəryaya, çiçəyə, birliyə - birgəliyə sevgisindəndi. Ağrıtmağı..."Gəl tərpətmə yaralanmış könlümü".

Mina Qarabağdandır – Ağdamın Qiylaslı kəndi uşaqlığının və ən işıqlı xatirələrinin ünvanıdır. Bu ünvandan Şəhid övladı, yaralı qardaş-bacısı Mina Rəşid kimi didərgin salınıb. Sıra-sıra dağlarını balaca ürəyinə yükləmiş mühəribə taleyini çarpez - dolaşıq yolların elə işləklərdən keçirib ki, başqası bəlkə də dözməzdi, yolları qırardı, özünü itirərdi, nizamını çəşardi... O isə, olum - ölüm arasında sixila - boğula, arzusuna və sözə sığındı. Tələbə oldu, şeir yazdı, qapılar döyüb üzlər gördükcə... içində çökdü, qapılar arxasında yol gözlədikcə,... gəlib cavanlığı yanından ötdü.

Ürək genişliyində evdən qəbir darlığında vaqona sığınmış anasını xərçəngin əlindən ala bilməməyi bir yandan, ağ alnının qara yazısını pozmaq gücsüzlüyü bir yandan... Nədən könlüm evi bir nur odası, Könlümdən o yana aləm qaradı. Harda ki dərdini duyan olmadı – Dünyanın axırı elə oradı.

Mina Rəşid yüz yol qırılsa da, min yol incisə də, özünətəsəllisi ilə içində bayram eləyə bilmək qədər güclüdü. Mina Rəşid sevgisi ilə güclüdü. Bu sevgi əsl sevgidi;

yaxşılıq görəndə çoxalmayan, pislik  
görəndə azalmayan sevgidi.

Yaxşılıqdan pardaqlanan, pislikdən  
sozalan sevgisiylə Mina Rəşid bir kaman  
inləyəndə, bir körpə qığıltısında, nəyi varsa  
- onunla özünə xoşbəxt deyə biləcək qədər  
güclüdü. Mina Rəşid kəpənək qanadından  
zərif, qönçə zərifliyindən titrək ürəyilə həm  
də elə gücsüzdü ki...

Mən niyə gəlmisəm, hara gedirəm?  
Ha getsəm, bəxtimə gəlib çıxacam.

Yerdən – yerdəkilərdən əli üzülən anlarında  
göyzündən sözülən işıqda yazılanla  
təsəlliyyə tapınır:

Bu dünyani nə bilmisən?  
İşıqla zülmət döyüşər.  
Sən də belə qəm eləmə -  
Əziyyətin bil ki hədər.

...Və sanki möcüzə baş verir bundan sonra;  
dünyanın ürəyində Tanrı eşqi böyüür...  
böyüür.

Mina Rəşidin şeirləri də, ətrafında, insan münasibətlərinin hər çeşidində gözünə əyintili görünən hər nəsnəyə münasibətinin ifadəsi olan yazıları da dünyanın, həyatın özü kimi xaos içindədi. Sanki onları mövzu, süjet, üslub, tərz baxımından nizamlamaq, sistemləşdirmək Mina Rəşidi maraqlandırmır. Təbiiliyi, ürəkdolusu səmimiyyəti, altyazısı olmayan, birbaşa yazı və ünsiyyət manerası bəlkə bu haqda düşünməyə imkan verməyib. Sadəcə, susmaq istəmir, susa bilmir, laqeyd ola bilmir, biganəliyə - ən böyük naqisliyə meydan oxuyur.

Sən mənə gülə atdıqca,  
Mən sənə çiçək yollaram.

Mina Rəşidin iddiası bura qədərdi. Bəlkə də var, mən bundan artığını görmək istəmirəm. Elə bilirəm bundan artıq iddia Mina Rəşidin ocağının istisinə, çörəyinin düzuna, bacasının tüstüsünə, analıq duyğularına, balalarına, ömür-gün yoldaşına gərək olası mehri-məhəbbəti yaralıyar, ülfətinə-qayğısına şərik olar. Mina Rəşid

taledəki kəmliyin dadını-dağını hamıdan  
yaxşı bilir...

Mina Rəşid əqidəsi-düşüncəsi ilə bu  
dünyanın adamı deyil, dünya malına  
susayan , ortalarda dolaşib göz-qulağı  
yağır eləyən, yetik iddialarıyla qapılar  
döyüb, istədiyini göz yaşıyla almağa vərdiş  
edənlərdən, harda aş – orda baş olanlardan  
deyil.

Hərənin öz peşəsi var;  
İncitməkdi, üzməkdi...  
Mənim də huyum belədi –  
İşim-güçüm sevməkdi.

Mina Rəşid giladamları güladamlara  
çevirmək qəsdində olan Vaqif Bayatlı  
Odərin yoluyla gedir.

Şeiri qalsın bir yana, publisistik yazılarında  
da özünü yazır, düşündürməyə çalışır,  
bütün yazılarından Allahına bəndəlik  
eləməyə, ölkəsinə vətəndaş, qonşusuna  
sirdəş olmağa çalışan, salamı sözlərin və  
məramların ən gözəli bilən bir insanın və  
söz adının səsi eşidilir. Deyir, anlamaq  
ən böyük istedadı. Bir də Allahı

sevməkdi. Və bu Səsi genetik birliyə çağırış kimi qavrayırsan.

“...Adam var, sanki bircə kəlmə xoş sözdü. Sözlə yaşayar, ağrılarını sözlə ovudar. Sözlə ağlayar, Sözlə gülər, Sözlə dincələr. Hərdən o ilahi Sözdən könlü elə işqlanar; unudar qaranlığı, İşığa dönər büsbütün, Söz işığa çevrilər...”

Əlinizdə tutduğunuz bu kitabın əlyazması nə vaxtdandı mənimlədi. Mənimlə işə gedir, auditoriyada olur, adamları, münasibətləri müşahidə edir, ulduzlu gecələrin tənha sükutunda xəyallara yoldaş olurdu. Mən bu şeirləri, bu yazıları sanayıb-sonalamirdim, bütün bu vaxt ərzində mən Mina Rəşidi ” oxuyurdum”.

Nə şeirinə, nə sözünə, nə də sənətin, sənətkarlığın ölçülərilə baxmaq istəmirdim; Hansı zəifdir, hansı yaxşıdır bölgüsü aparmaq haqqında düşünmürdüm. Yaşadıqlarını yaşaya – yaşaya ... əlim gəlmirdi, qələmim dönmürdü, günah bilirdim. Çünkü, Mina Rəşidin Yazısını Yazdırın belə yazdırıb.

Mən onun hər kiçik yaxşılıq qarşısında borclu qalmayıb, əvəzini vermək isteyini –

çoxlu ithaf şeiri yazmasının səbəbini -  
razılaşmaq istəmirdimsə də, başa düşürdüm:

Hər kəlmə sonunda çırpınır ürək,  
Gedib sətirlərdə yuxuya sağlar.  
Atsam, gəncliyimi unudam gərək,  
Qalsa, məndən sonra oxuyacaqlar.

Bu misralar Mina Rəşidin deyil,  
müəllifini xatırlamıram indi.

Mina Rəşid bu jestini məhz itirdiklərinin  
yerini doldurmağa təşnə ürəyinin səsini  
dinləyə-dinləyə yazıb, şübhəm yox.  
Gedənlərlə Qalanlar arasında, Həyat və  
Arzular, Yaşananlar və Gözlənilənlər  
arasında İşıqdan və Yaxşılıqlardan körpü  
salmaq, bağ hörmək istəyib.

Ümid, İnam...Məhəbbət körpüsü ,  
bağları...

Mina Rəşid bu qısa və çooooox uzun  
ömründə başa düşüb ki, həyat bu bağların  
hesabına davam edir...Odur ki:

Dəyərmi hər nadanın  
Sözündən yixılmağa?!  
Öyrən hər gün həyatda  
Yenidən doğulmağa.

Necə deyərlər, Dövran işində, Vaxt  
axarında...

Qarşılayır, yola salır...

Mina Rəşidin sözü də bu karvandadır. Ta o  
vaxta kimi ki...

Yazdığı can sözlərini

Küləklər Yurda apara.

Şeirində gül açmış alqışı da küləklərə  
qoşmaq istəyirsən: “Köz-köz olmuş  
ürəyindən, kaş köz düşə ocağına”

...Kimsə deyə bilərmi, divin canı niyə  
şüşədəymiş?!

**Südabə AĞABALAYEVA**

# ŞEİRLƏR

## TAPAR, BULAR FƏLƏK MƏNİ

Ruhumu çəkib aparar  
Qaralayar fələk məni.  
Bir yaramı sarımadamış  
Yaralayar fələk məni.

Mən ki, haqq aşiqi oldum,  
Yolum tutqun sevda yolu.  
Gözümdə yaş dolu-dolu  
Əsir alar fələk məni.

Başimdə tufan havası,  
Nədir könlümün qovğası?  
Dağilsa da, yurd-yuvası  
Tapar, bular fələk məni.

## MUĞAM ÜSTƏ

Yenə könlüm qəm üstədi,  
Qəmə könül bağladım.  
Muğam üstə dindi dərdim,  
Muğam üstə ağladım.

Dindi könlüm pərdə-pərdə,  
Bəmdən zilə -yuxarı.  
Bu haqq savaşında zəfər  
Bizimkidir axırı.

Dolama yolları qalxıb  
Dinlədim Xan avazını.  
Ürəyim atlanıb getdi,  
Dindi könlüm yazağzı.

Yenə könlüm qəm üstədi,  
Qəmə könül bağladım.  
Muğam üstə dindi dərdim,  
Muğam üstə ağladım.

## XOCALI

Ağappaq qar üstünə  
Qanı çı�ənmiş balam.  
Gün görməmiş gözləri  
Aman...tökülmüş balam.

Anası - saçlarından  
Göydən asılı qalmış.  
Atası - «VƏTƏN» deyə  
Düz ağızından vurulmuş.

Babası - buz heykəli  
Torpaq üstə yixilmiş.  
Nənəsi - havalanıb,  
Dili-ağzı tutulmuş.

Bacısı, qardaşları  
Qıyma-qıyma doğranmış.  
Utansın belə dünya,  
Zülmü artıq ağ olmuş.

Bir oba - bir məzarlıq,  
Bütün nəsil qırılmış.  
«UNUTQANIQ» deməkdən  
Daha dilim yorulmuş...

Biz unutqan olsaq da,  
Tarix bunu unutmaz.  
Türkün əzəl düşməni  
Türkə heç vaxt dost olmaz  
Türkə heç vaxt dost olmaz...

*...Atəşkəs dövründə düşmən gulləsinin  
qurbanı olan 11 yaşlı Fariz Bədəlovun  
ölümündə...*

...Dünyanın o başından  
gəlsinlər ziyarətinə,  
saraylar ucalsın adına,  
xalılar döşənsin yollarına,  
bütün televiziyalar  
ondan danışsın;  
bala dağını  
unutdurarmı anaya?  
Düşmən bizim anamızı  
ağlatdı...  
sözün varmı daha?

## NOVRUZ BAYRAMI

Novruz bayramı -  
uşaqlıq illəri,  
paxlava, şəkərbura naxışları kimi  
sevimli günlər, şirin gülüşlər...

Novruz bayramı -  
yamyaşıl bir zəmi, başımızda çələng,  
ağ libaslı ağaclar bir mələk...

Novruz bayramı -  
Ağdamın Qiyaslı kəndi,  
atamın zülməməsi,  
anamın qonşuya pay göndərməsi.  
Böyük bir tonqal...  
ağırlığım-uğurluğum harda qaldı?

Novruz bayramı -  
balaca qardaşımın papaq atması,  
yumurta döyüşməsi,  
Xocalı uşaqlarının gülüşməsi...

Novruz bayramı -  
...Şuşanın dağları  
dumansız-çənsiz  
qızları qırmızı qoftalı,  
yaşıl şalvarlı -  
Cıdır düzündə, at belində...

...Xanın səsi havalandı:  
«Qarabağın şikəstəsi!»  
dünyaya səs saldı,  
Açın qulaqlarınızı!...

...Novruz bayramı -  
Kosalı, Keçəlli  
a Novruz çiçəkli, göy bənövşəli...

...Ah...bir də uşaq olarammı?  
Tonqaldan atlanarammı?

Novruz bayramı -  
məni bu həyatla barışdırarmı?

## QARĞIŞ

...Novruz tonqalından atlana bilmədi  
Xocalı uşaqları,  
qaldı yağı əlində...  
Ay zalım düşmən,  
səni odda yanasan,  
suda batasan,  
çörəyimiz tutsun səni -  
boğulasan!  
Daşın daş üstə qalmasın heç!  
Bu əziz, kövrək günümдə  
Qarğışım tutsun səni!

## QƏRİBİN QAPISI

Qərəbin qapısını  
Küləklər açıb-bağlar.  
Rüzgarın sərtliyindən  
Qapı-baca qan ağlar.

Qərəbin qapısını  
Çiçək döyməz, gün açmaz.  
Nəgmə deyən o quşlar  
Dərdin düyünün açmaz.

Bayramda tənhalıqdan  
Yerlə-göylə danışar.  
Uşaq xəyallı qoca  
Tonqal kimi alışar.

Səbri böyük olsa da,  
Dünyayla çox davalı.  
Yerindən qopmaq istər,  
Qapısı da havalı...

## YURDA SALAM

Sən, ay tifağı dağılmış,  
A yurdum, ay elim, salam.  
Yağı tapdağı altında  
İnildəyən gülüm, salam.

Ərənlərdən bizə yetən,  
Atamın məzarı itən,  
Dağları köksümdə bitən  
Atam, babam, dilim, salam.

Necə «gülüstanım», - deyim  
Güllərimi puç eləyib?  
Dərdimi açıb-söyləyib  
Sonra rahat ölüm, salam.

Min bir töhmətlə döyülməm,  
Yox, Sənsiz ölən deyiləm,  
Daha «qana-qan», - deyibən  
İgid oğlun olum, salam,  
Səninlə var olum, salam.

## YATAQXANADA YAZILAN ŞEİR

...Bu qatı zülmətin içində  
gözləri açıq olmaq  
necə əzabdı, İlahi.  
nə zülmət işıqlanar,  
nə sən qaranlığa alışarsan...  
Bunca adam tünlüyündə  
sanki kimsə yox

üzünə gülümsəməyə...  
təbəssümün donar dodaqlarında  
və kədərli gözlərinin  
əksi qalar  
saralmış yataqxana divarlarında...

## DÜNYAMIZ DAĞILDI

...Təkcə evimiz-eşiyimiz dağılmadı,  
dünyamız dağıldı!  
darmadağın olduq, dəyişdik  
uzaqlaşdıq bir-birimizdən,  
doğmalıq qalmadı...  
Qaçqın olmayan əmilər, dayılar gizləndi,  
sanki heç yoxmuşlar kimi...  
amma yadımda qalıb  
mən uşaq olanda bizə tez-tez  
gəldikləri...  
İndi anamın bu dəmir vaqonda  
yasını da görmədilər  
bir vaxt onun əlinin duzunu görənlər ...

## QAN DAMIR «XOCALI» SÖZÜNDƏN

... Yenə Xocalı faciəsinin  
növbəti ildönümü.  
Müsibətimizin  
şəkilləri sərgilənir,  
dərdimiz təzələnir,  
könlümüz güllələnir...  
«Xocalı» sözündən qan damır  
içimizə...  
Əsəblərimiz gərilir,  
yumruqlarımız düyünlənir,  
itirdiklərimiz,  
atamızın şəhid olması  
belə bizi adı gəlir  
Xocalı yarasının ağrısını  
hiss edincə...

Torpağımıza yağan qarı  
qanımıza boyadılar...  
«Torpaqlarımız geri qayıdacaq», -  
deməyin,  
«Qanımızı düşməndən alacağıq,  
mütləq almalıyıq», -  
söyləyin...

## ƏDALƏT UĞRUNDA

Hamı ağıl verir, hamı danışır,  
Qulağım tutulur səs-küydən daha.  
Yalanlar o qədər ağ eləyib ki,  
Kimsə inanmayır bir doğru aha.

Biri alqışlanır, biri atılır,  
Bu gündən sabaha heç nə dəyişmir.  
Aynaya baxmağa vaxtimız yoxdu,  
Ədalət uğrunda adam döyüşmür.

Daha xəbərləri izləmirəm mən,  
Bilirəm, atəşkəs hər an pozulur.  
Hərə öz başının hayına qalır,  
Vətəndən danışmaq baş xəbər olur.

## GÜN DƏ SƏNİ İSİTMƏZ

Qar yağır, üzüyürsən  
Özgənin tapdağında.  
Gün də səni isitməz  
Yağının dırnağında.

Səni isitmək üçün  
Oxşayımmı üzünü?  
Yox, sənə əlim çatmır  
Aldadıram özümü.

Üşüyürsən yetimtək,  
Sözlər səni isitməz.  
Yalnız sevib-oxşamaq  
Vətən, Sənə bəs etməz.

## YURDUM BOYDA HƏSRƏTIM VAR

Nə yaxşı ki, mən uşağam  
Sizintək böyük deyiləm.  
Qara daşlar arasında  
Mən üzüdönük deyiləm.

Sevirəm payızı, yazı  
Açan gülü, yağan qarı.  
Qoy nə varsa sizin olsun,  
Bəsimdi könlümün vari.

Mən bir hoqqabaz deyiləm,  
Sözüm var, söz qanmaq üçün.  
Yurdum boyda həsrətim var -  
Nə yalandan «can» deyirəm,  
Nə də yixilib ölürem,  
Yazırıam yaşamaq üçün...

## NƏĞMƏLƏR AÇMAZ EYNİMİ

*Efir dən atılıb-düşənləri izləyərkən*

Mən burda inləməyimdə,  
Yurdumda oynar dığalar.  
Dağ çəkin dəli könlümə,  
Çalın, oynayım, ağalar.

Qarabağa aparan yol  
İl ötər, nura boyanmaz.  
Nəgmələr açmaz eynimi,  
Vücud oynar, can oynamaz.

Mən də oyuna düşmüşəm,  
Demə, boş sözü çeynərəm.  
Yandıqca közərən odam,  
Çətin ki, külə dönərəm.

Mən burda inləməyimdə  
Yurdumda oynar dığalar.  
Dağ çəkin dəli könlümə,  
Çalın, oynayım, ağalar.

## ATAM EVİ OLAYDI

...Elə yalqız qalmışam  
özümlə danışmaqdan,  
ürəyimdən asılmaqdan  
yorulmuşam...  
Kaş atam evi olaydı...

## YALANÇI VƏTƏN SEVGİSİΝƏ

...Bir-birimizi görəndə sevinmirik,  
bir-birimizlə öyünmürük,  
unuduruq,  
hərəmiz bir parça  
Vətən torpagı olduğumuzu,  
Amma yerli-yersiz  
bar-bar bağırırıq,  
daşı - torpağı necə  
sevdiyimizdən dəm vururuq...

## YURD YERİ VAR

Ürəyim səhra yeritək  
Bu səhər ümid bitirmir.  
Adam belə can dərdini  
Dinib, hər kəsə ötürmür.

Qəlbimdə bir yurd yeri var,  
Qoynu isti, zirvəsi qar.  
Kim nə bilər mən çəkəni,  
Hər kəsin öz cəfəsi var.

Yolunda gəzə bilməsəm,  
Qəbrim üstə gül olacaq.  
Kim atsa da, o Yurd məni  
Bir gün qoynuna alacaq.

## VƏTƏN-DAŞ OLMUSAN

...O yandan düşmən kəsib kosduğunu,  
bu yandan doğmalar söndürüb işığını...  
hər gün evində-eşiyində,  
əkin-biçin yerində  
güllə səsi müşayiət edir səni,  
ayın sonunu gözləyir balaların,  
qarnı ac, əyni yalın...  
Yenə sarsılmırsan illərdi,  
sinən sipər olub düşmənə  
qaranlıq koman, sarı sarmaşıqlı həyətin  
dünyanın ən doğma qucağıdır sənə,  
ağac kimi, qaya kimi dayanmışan -  
Vətən- daş olmusan qabarlı əllərinlə...

## OYNA

Əl-ələ tutuşmasa da,  
hərə bir yanda oynayır,  
başı açıq, başıbağlı,  
ayağı yalın oynayır.  
Heç kim heç nə deyə bilmir,  
uşaq, qoca, hamı, hər kəs  
öz havasına oynayır.  
Dünya da fırlanır oynaya-oynaya  
bir üzü gülür, bir üzü ağlaya-ağlaya...  
...Oyna, dərdim, oyna,  
Yoxsa yatıb qalarsan,  
Oynaya-oynaya söylə dərdini,  
yoxsa görən olmaz, duyan olmaz  
varlığını...

## ƏSİR YASƏMƏNLƏR

...Yasəmən açanda doğulmuşam,  
özümə vurğun olmasam da,  
ən çox sevdiyim güldü yasəmən.  
...İki körpə yasəmən ağacı vardı  
bağçamızda.  
indi o balaca yasəmənlər də əsirlikdədi...  
görəsən böyüyüblərmi?

yoxsə körpəliyində solublar  
kiçik bacımın bənizi kimi...  
İyirmi ilə yaxındır  
Ətri könlümə hopan  
o yasəmən ağacları ürəyimdə bitib...  
Hər il qonşu həyətindəki  
o ətir saçan yasəmən ağacları  
gülümsəyir üzümə...  
illərdi boynu büük qalan çiçəkləri  
əlim çatmır üzməyə...

## DƏMİR VAQONLAR... DİDƏRGİN KÖRPƏLƏR...

Əlim qələm də tutmur,  
Varaq üstə qan sızı.  
Qar yağır ürəyimə,  
Əllərim dönür buza.

Bizi çölə atanlar  
Qu tükü arasında.  
Şaxta ilana dönür  
O dəmir parçasında.

Əlini ovuşdurur,  
Üzünü ovuşdurur.  
Körpə gülüşlərini  
Şaxta vurur, don vurur.

Yeddibaşlı şaxtaya  
Bir cüt göz yaşı neylər?  
Körpələrin xətrinə  
Allah, qısı yaz eylə.

## GÜN DƏ YOX SƏRƏM DƏRDİMİ

Baxışımız sual kimi,  
Kim deyir, biz yaşayırıq?  
Bu səhərdən o səhərə  
Bir can odu daşıyırıq.

Kim saldı bizi bu hala?  
Mat qalmışam o ağrıla.  
Olum-ölüm arasında  
Qaldıq sixıla-sixıla.

Eli-günü talan canım  
Kimə açsın ürəyini?  
Hardan açıldı bu səhər,  
Gün də yox sərəm dərdimi.

## İÇİMDƏ YURD AĞRISI

Ayrılıq qəm ocağı,  
Gözündə qəlbim bişər.  
Məni pərişan görüb  
Söz də didərgin düşər.

Yurdumuz parça-parça  
Müsibətin cəngində.  
Sözüm dərdləri çəkir,  
Dərdimiz od rəngində.

Zaman yüyürüb keçir,  
Sağalmır can yarası.  
Böyüyür axşam-səhər  
İçimdə Yurd ağrısı.

## ATAMIN RUHUNA

Qəlbim oyula-oyula  
Gen yollara baxdim... baxdim...  
Məni sənə kim aparar?  
Göz yaşımı daşa sixdim.

İçimdə buztək havadan  
Ümidim sınar, üşüyər.  
Bizi birgə kim əyərdi?  
Üstümə dağlar yeriyər.

O gülən, nurlu gözlərdə  
Bilirəm, yenə göyçəyəm.  
Sən qərib, ellər didərgin,  
Mən don vurmuş göyçiçəyəm.

## ANAMIN RUHUNA

Niyə elə tənhasan?  
Ay mənim canım ana.  
Səni beləcə görüb  
Az qala bağrim yana.

Ömrün başı bəlalı  
Dağ gəlib bu dağıma.  
Sən bizdən ayrınlı  
Qəm qonub budağıma.

«Kədər keçər çən kimi»  
Yalanmış, yalan, ana.  
Bu doğma Vətən kimi  
Ürəyi talan ana.

## YAZ GƏLDİ, YAZIN GƏLMƏDİ

*Yataqxana binasından boylanan anaya*

Nə həsrətdi gözlərində  
Baharın bu gülən çağı?  
Yoxsa qəlbinə od salıb  
Yurdunda sönmüş ocağın.

Mənə də söylə dərdini,  
Qurban olum, gəl yaxına.  
Ana, elə qəmgin baxıb  
Ürəyimə dərd toxuma.

Yol-izini göy ot alıb,  
Bura üstü buz küçədi.  
Mən belə dərd çəkən yerdə  
Gör sənin dərdin necədi...

Ahin dağlara-daşlara,  
Yenə nə yaman dolmusan.  
Yaz gəldi, yazın gəlmədi,  
Göydən asılı qalmışan.

## AĞLAMA, QUMRU XALA

*Torpaqlarımız uğrunda şəhid olmuş  
Murtuza Quliyevin anasına*

Bir də sizə gəlimmi?  
Ağlama, Qumru xala.  
De, dərdindən ölümmü?  
Ağlama, Qumru xala.

Səni belə bilməzdi,  
Boş gülləyə gəlməzdi...  
Şəhidlər ki, ölməzdi  
Ağlama, Qumru xala.

Hara gedim gözündən?  
Əksin qalıb üzümdə,  
Güç tapmırıam özümdə,  
Ağlama, Qumru xala.

## CƏNGİ HAVASINDAYAM

Bəsdir daha gözlədik  
Qalx ayaga, soydaşım!  
Qoy qalmasın düşməndə  
Tək bircə qara daşım.

Üçrəngli bayraqımda  
Qanımın al rəngi var.  
Himnimizi dinləyib  
Nərə çəkər oğullar.

Cəngi havasındayam  
Türkün ruhu oyanar.  
Bu qüdrətli ordumla  
Qarşısında nə dayanar?!

## YENƏ GÜNƏŞ GÜLÜMSƏYİR

...Dünyanı qana bələyən  
adamların üzünə  
yenə günəş gülümsəyir,  
çiçəklər ətir saçır,  
yağış yağır...  
Yenə göyübüñə baxmir adamlar-  
yenə könül sınır, qəlb qırılır, ürək yanır,  
...yenə milyonlar arasında  
qərib adamlar dolanır...

## AMAN, ALLAHIM...

...Adamlar qəsdinə durub dünyanın -  
mühəribələr, maşın qəzaları,  
dəm qazı, qonşu davaları, qardaş qanı,  
bar, içki, qumar...

Saymaqla qurtarmaz eybəcər havalar.  
Bir yanda ac uşaqlar,  
bir yanda harın atalar, babalar...  
Qonşusu ackən uyuyarmı müsəlman?  
körpələrin fəryadı ərşə qalxır,  
qan su yerinə axır...  
aman, Allahım, aman!

## İŞİQLI ADAMLAR

...Adamlar fərqli,  
lap min cür olur, deyirlər...  
Amma mənim dünyamda  
İki fərqli adam var -  
ışıklı və işıqsız.  
ışıklı adamlar bağışlayarlar...

## İLAHİ ŞEİR

...Suyundan içdim,  
odunda isindim,  
verdiyin ruzidən dadıb  
«Lə İlahə İlləllah», - dedim,  
süzdüm günəşli,  
yagmurlu səmalarında  
...Səni düşünmək,  
Sənə doğru  
uçmaq və Səni sevmək  
çox... çox gözəl...  
bu mavilikdə  
unudursan əl-qoluna  
dolaşan, qəlbiniə buluşan  
fani dünyani...

## ALLAH, SƏNƏ BİR TƏN YOXDU

Kim yaradıb iki cahan,  
Kim yandırar o ışığı?  
Allah, Sənə bir tən yoxdu,  
Nə yuxarı, nə aşağı.

Cahillik libasın atıb  
Sonsuz nuruna boyandım.  
Nə gördüm mən Səndən gördüm  
Şükür, röyadan oyandım.

Sən əzəlsən, Sən axırsan,  
Hər dərdin Sənsən dərmanı.  
Mənə də bir yuva qurdun,  
Nə gözəl yazdırın fərmani.

## NƏĞMƏ KİMİ

...Yağışın səsini nəğmə kimi  
dinleyib,  
göyüzünün min rənginə  
boyanıb  
xoşbəxt olmur hər adam.  
Adamlar bəzən özləri  
xoşbəxt olmaq istəmirlər...

## ŞÜKÜR

Verdiyin can Sənə qurban  
Allah, can Səndən əmanət.  
Şükür, nə vermisən mənə  
Əlim-ayağım salamat.

Gedirəm yollar boyunca,  
Arzular boyumdan uca.  
Odla yaman oynamışam,  
Bəs edər ömrüm boyunca.

Ürəyim köz-köz olsa da,  
Dünyadan doymuş kimiyəm.  
Həm aciz, həm kür bəndənəm,  
Kimsənin malı deyiləm.

## BU SINAQ DÜNYASIDI

Dəyərmi hər nadanın  
Sözündən yıxılmağa?  
Öyrən hər gün həyatda  
Yenidən doğulmağa.

Olanlara min şükür -  
Tanıdın adamları.  
Canından çox sevdiyin  
Mələk, cin adamları.

Daha möhkəm olasan  
Bir az da çox döyül ki.  
Bu sınaq dünyasıdı,  
Kef məclisi deyil ki.

## GÖRMÜR

Dərələrdə sürünen  
O uca dağı görmür.  
Qəlbə qara adamın  
Gözləri ağı görmür.

Göz görməsə, can sevməz,  
Gündüz gülər, şər gülməz,  
Hər kəs imana gəlməz,  
Hər kəs Allahı görmür.

Bu zalim, bu qansızlar,  
Əşya qədər cansızlar,  
Qan tökən imansızlar,  
Günahı, ahi görmür.

## ÖZ-ÖZÜMLƏ DANIŞIRAM

Öz-özümlə danışıram  
Sanki iki adam kimi.  
Özümə həyan oluram  
Anam kimi, atam kimi.

Kimsədən bir umduğum yox,  
Təkcə Allahdan savayı.  
Deyən altruist olmuşam.  
Ömür də keçib havayı.

Bəlkə də havayı deyil,  
Qəlbimdə bu işıq varsa.  
Məni də sevən çox olar,  
O işığı görən olsa.

### MƏNİ HEYRAN EDƏN SƏNSƏN

Gülü, yarpağı, könlümü,  
Mehinlə titrədən Sənsən.  
Hər an heyrət içindəyəm  
Məni heyran edən Sənsən.

Bu möhtəşəm xanimanı,  
Yeri, göyü, asimanı,  
Gündüzü, gecəni, danı  
Yerindən tərpədən Sənsən.

Sənsən könlümün sultani,  
Sənintək qüdrətli hanı?  
Belə gözəl kəhkəşanı  
Bu canı, var edən Sənsən!

## YAĞIŞ YUYAR KƏDƏRİMİ

Yağış yağır... çox sevirəm  
Yağışı seyr etməyi.  
Yağışın sehrinə düşüb  
Uzaqlara getməyi...

Balaca bir dünya qurub  
Oynaram uşaq kimi.  
Yağış yuyar kədərimi,  
Görən tanımad məni.

Həyat necə ürək yaxan  
Qəmlı nəğmə, hey kədər.  
Hərdən bəxtəvər oluram  
Yağışın ömrü qədər...

Bax, yenə də bir div gəlib,  
Gözəl dünyamı yixır.  
Başım elə qarışıb ki,  
Bir də görəm od yağır...

## PAYIZA AŞIQ OLDUM

...Bu gün havanı dinlədim,  
Külək oxşadı qəlbimi,  
Nəm otları qoxladım,  
Payızə aşiq oldum;  
Ondan qopa bilmədim...

## DARIXIR KÜLƏK

...Qapı elə döyüldü,  
Sanki adamdı, sandım  
Deyən, külək darixir,  
Bizə gəlmək istəyir,  
Külək də bir qonaqdı  
Qoy, gedim qarşılıyım...

## İLAHİ

O ağaçın yaşıl, sarı yarpaqlarına,  
tumurcuqlarına, çiçəklərinə baxınca,  
yanıb qurumuş qanadlarımı  
göyərdib, qəlbimi uçurunca,  
nəfsimin buxovlarından  
qurtulunca gördüm Onu!  
Yalnız dilimdəki kəlmələrlə,  
hicabım, əlbisəmlə yox,  
qəlbimlə sevdim Onu!  
Əllərimdəki daşı atıb  
göz yaşımla,  
yalnızca ibadətimlə yox,  
bir solğun çöhrəni  
güldürməyimlə,  
qarda, boranda,  
sərt küləkdə - hər anında  
adını ürəyimə yazıb  
zikr etməyimlə sevdim Onu!

## ADAM, ANLADIM SƏNİ

Ən mehriban adam da  
Məni görçək sərt olur.  
Bircə şirin kəlməni  
Söyləməyi dərd olur.

Görünür, adam dilin  
Öyrənə bilməmişəm.  
Saxta göz yaşı töküb  
Yalandan gülməmişəm.

Onlara bənzəmirəm,  
Nədən sevsinlər məni?  
Dilini bilməsəm də,  
Adam, anladım səni...

## HARA TƏLƏSİRSƏN?

...Allahın yolunu paylaşa bilmir adamlar,  
Avtobusu, metronu, havanı, suyu  
paylaşa bilmir...  
Heç kim uşağa da  
yol vermək istəmir...  
Hara tələsirsən, adam,  
Özünlə nədir apardığın?

Bir heybə var çiynində  
İçi dolu göz yaşı, qarğış, ah-nalə...  
Hara tələsirsən bu ağır yüklə?  
Yükünü yerə qoy, qorxma,  
acından ölməzsən  
Düşün bir, axı hara tələsirsən?..

## MİN SÖZ DEYİR, MƏN SUSURAM

Ha qaçıram bəd adamdan,  
Yenə məni izləyir.  
Hara getsəm, yolum üstə  
Çıxbı məni gözləyir...

Min söz deyir, mən susuram.  
Qoşulmuram nadana.  
Axı hansı sözü deyim  
Belə cahil adama?

Küpəgirən qarı kimi  
Ara vurur bu qadın.  
Namaz qılır, oruc tutur,  
Qəlb sindirir bu qadın...

## UŞAQLARI NİFRƏTƏ BƏLƏMƏYİN

...Uşaqlara hava verin, su verin,  
Çörək verin, sevgi verin...  
Onları nifrətə bələməyin,  
kiçik qəlbə yaralamayın  
Sonra sağalması çətin...  
Böyüklərin heyifini uşaqlardan  
çıxmayıñ...  
Ana olun, baba olun,  
əmi olun, bibi olun...  
Körpələrə düşmən olmayın!  
Xəstə uşaqlardan qorxmayıñ  
Sevin, əzizləyin,  
onların da doğması olun,  
Sizin də balalarınız var,  
uşağıınızı onların yerinə qoyun...

## YRƏYİM ÜŞÜYÜR

Başıma qar yağı bilər,  
Könlümdə yaz havası.  
Ürəyimdə savaş gedir -  
Qışla yayın davası.

Ürəyim üzüyür, Allah,  
Bir ümid ver, işinim.  
Qəlbimi şaxta vurmaqdan  
Dayanacaq nəfəsim.

Öz günümü ağlayıram  
Qonşumuzunrasında.  
Ürəyim üzüyür, Allah,  
Yayın tən ortasında.

## TUT SATAN QONŞU YOX, ŞÜKÜR!

Yuxudan oyanıb görəm,  
Bir möcüzə baş verib.  
Görəm qapımın ağızına  
Çiçeklər xalı sərib.

Hər bir tərəf ağacları,  
Quşlar himni oxuyur.  
Dünya elə qəribədi,  
Hava çox xoş qoxulu.

Tut tökülür ot üstünə  
Uşaqlar, quşlar yeyir.  
Tut satan qonşu yox, - deyə  
Analar şükür eyləyir...

### **Ata-ana yetimin dilindən**

Atam başqasını sevir,  
Anam başqasını -  
Məni sevməyi unudub hər ikisi...  
Hərəsi öz nəfsinin hayında,  
Mən qurban kimi ortalıqda...  
Atamlı-anam məni nədən  
Bu dünyaya atıb gedib,  
ay əmi, ay xala?!

### **HAMI SEVMİR UŞAQLARI**

...Hamı uşaqlığa can atır,  
hamı uşaqlara sevgidən danışır,  
amma hamı sevirmi uşaqları?  
Analar dalaşanda uşaqlara qarğış edir,  
uşaqları əzizləyib  
anasına nifrət edən nənələr nə çox...  
Adamlar öz uşaqlarını əzizləyərlər,  
yetim, xəstə uşaqlardan  
uzaq tutarlar onları...  
O günü qızım evimizdən  
bir az aralı küçədə  
uşaqlara qoşulub oynadı,  
sevindi,

yaxında o yaşda qızlar yoxdu axı...  
Birdən qızlardan birinin anası gəlib  
şipşirin uşaqlara acı-acı  
“Bura bağça deyil”, - söylədi...

## BİRCƏ SUALLA

...Özünə bircə sualla  
dəyişər bu qadın:  
- Təkəbbürdən nə qazandın?  
O gün üzlü Yusif peygəmbərin  
söylədiklərini anlasayıdı,  
dəyişərdi bu qadın  
və necə sevimli olardı, İlahi!  
Mələklər heyran qalardılar ona...  
Amma indi anlamır ifritə olduğunu,  
elə bilir onu da sevirlər...  
Yalanla yaşaya-yasaya  
yanından şeytanları qovur,  
içindəki şeytanlar gülur ona...

## ADAM SEVİNMƏK İSTƏYİR

“Dünya bizim evimizmi?”  
Dünya yas çadırı deyil, amma  
bayramlar var,  
Çiçəklər var,

Çərpələnglər var,  
Hələ şirin sözlər,  
arzular, ümidlər...  
Adam hərdən sevinmək istəyir...  
Kimin sevinci yoxsa,  
deyir, "Yaşamadım!"  
Deməli, nəsə,  
kimsə qoymur  
səni yaşamağa...

## ALLAHIM, İŞİĞINA QƏRQ ET KÖNLÜMÜ

...İşığına qərq et könlümü,  
ürəyimdən bütün qara xallar silinsin,  
Nifrət olmasın  
qəlbimə dağ basanlara belə.  
Sənə yolum  
yaratdıqlarına sevgidən keçir,  
Allahım, könlümü işığına bələ...  
...Hərdən könlümə işığın dolur, dolur...  
Qaranlıqlar gündüz olur,  
bütün pisliklər unudulur.  
Adam dərddən ağlamır həmişə,  
Qəlbinə işıq düşəndə də ağlayır...  
ağlayır...durulur...  
daha dunyanı özünə yük eləmir...

“Dünya bir sınaqdi”  
Yıxılsan, ağlayarsan, sonra  
anlayarsan olanları...  
İşığına yüyürürəm, Allahım,  
ayrı heç nə istəmirəm  
ışığına qərq et könlümü...

**Nurəngiz Günün “Gözəl nədi?” şeirinə**

Gözəl qara gözlərindi,  
Ölməz, inci sözlərindi...  
Quşlara, qarışqalara yem verən,  
Damdakı Karlsonu sevən...  
Və Günəşə aşiq olan  
Gözəl sənsən...

**SƏN ADİLSƏN**

...Nurunla düzənlənən  
məclisdə  
adamlar necə sakit,  
necə həlim,  
sözlər məlhəm kimi.  
...Adınla, varlığınla  
könlül rahatlığını  
tapdım mən də...

Gül qoxuyar adın çəkilən  
yer, Allahım...  
Sən başdan-başa möcüzə,  
nələr edərsən, nələr yaradarsan -  
Sən adilsən, Sən hər şeyə qadırsən...

## SÖZÜM DÜŞÜR QƏRİBLİYƏ

Sözüm düşür qəribliyə,  
Qaranlığa bürünürəm.  
Qara daş ağaran kimi  
Adama sərt görünürəm.

İçində zülmət daşıyan  
İtirib yolun səmtini.  
Baxmaqla görə bilərmi  
Könlümün yaşıł rəngini?

Günlər, aylar, illər ötür,  
Nədən böyümür adamlar?  
İçində işığı boğub  
Şam kimi sönür adamlar.

## GÖYÜZÜNƏ BAXIRAM

Nadandan gizlənirəm,  
Sürünəndən qaçıram.  
Bir azca sevinəndə  
Sanki işıq saçırəm.

Ürəyim qəriblikdən  
Ağrı tapıb, bilirəm.  
Uşaqların xətrinə  
Necə deyim, «ölürəm»?

Lildən, çamurdan uzaq  
Çaya dönüb axıram.  
Yer üzündən doyunca -  
Göyüzünə baxıram.

## KƏNDDƏ

...Kənddə göyüzünü  
daha yaxından hiss edirsən,  
daha aydın görürsən,  
sevinirsən...  
Hər yandan, pəncərədən belə  
göyüzünü seyr edə bilirsən...  
və şəhərdə qalın divarlar  
arasından  
bir ovuc göyüzünə boylanıb  
Allaha dua etdiyini düşünürsən...

## BURADA YAŞAMAQ

Bura haradı belə? -  
Salamsız-kəlamsız  
adamlar çıxır qarşıma  
Göyüzünə baxıram,  
qəlbim böyüür,  
acı sözlər eşidirəm -  
xoş üzlər, xoş sözlər  
düşür yadına...  
adamlar sərtləşdikcə  
Allahı düşünürəm  
bilirəm necə həlim,  
mehriban olduğunu...  
Əvvəllər çətin idi  
burada yaşamaq  
getdikcə böyüdü səbrim,  
dəyişdi sevgim.;  
İndi yağışı sevirəm,  
qarı əzizləyirəm,  
küləyə açıram könlümü,  
çovğunu dinləyirəm.  
Sevimli qələm dostum  
Hicran Hüseynova demiş,  
adam olduğu yeri bəzəyir,  
yer adamı bəzəmir...

...demək, içindən təkəbbürü atıb  
göyüzünə boyhana bilsən,  
kiçik bir daxmada da  
xoşbəxt ola bilərsən...

### **ALLAHI SEVƏN ADAM**

Üzü nurlu,  
xəfif təbəssümlü,  
əlləri açıq,  
qəlbi işiq.  
Qaçar söz-söhbətdən  
çirkin əməllərdən.  
uzaqdı ara vuranlardan,  
şər, bəla qadınlardan.  
Özüylə baş-başa qalar,  
göyüzünə baxar,  
gözləri dolar...  
Unudar dünyani,  
çekdiyi əzabları,  
göyüzünə aşiq olar...

## EŞİTMİRƏM NƏ DESƏN

Sən zülmət adamısan -  
İşiq nədi, bilməzsən.  
Qəlbin elə daşlaşışib,  
Heç imana gəlməzsən.

Axar suya neylərsən?  
Kin püskür, tufan eylə.  
Bütün bu bədxahlığın  
Qurban olsun bir Gülə.

Özünü yoran adam,  
Kaş ki, bunu biləsən.  
Elə gözəl dünyam var,  
Eşitmirəm nə desən.

## SƏNDƏN BAŞQA NƏ VAR YALAN

Canda ruhum sıxılanda  
Tək Səndən kömək dilədim.  
Yenə narahat könlümü  
Eşqinlə aram eylədim.

Qayıdır gəldim özümə  
Hökmünlə, adil Allahım.  
Hər an yetdin imdadıma,  
Hər şeyə qadir Allahım.

Yolum tək Sənə doğrudu,  
Səndən başqa nə var - yalan.  
Hər şeyin bir sonu olur,  
Təkcə Sənsən sonsuz olan.

## OXUYUR

Qəlbimə bax, qan içində  
Yenə yaralı oxuyur.  
Güllə atan zalimlardan  
Durub aralı, oxuyur.

Kim oxuyar qəm içində?  
Könlü-gözü nəm içində,  
Bir nainsaf dəm içində  
Haqqa sarılıb oxuyur.

Yanır, qovrulur, ölmür ki,  
Könül bağçası solmur ki,  
Bu nəğmə onu qoymur ki,  
Yıxılsın, durub oxuyur...

## SAKİT ADAM

...Deyirlər, filankəs sakit adamdı,  
heç kəslə işi yoxdu.

Daha demirlər, o sakit adam  
kor ocaqdı, korş bıçaqdı,  
ölü dənizdi, qanadları yoxdu,  
buynuzları içindədi,  
pambıqla baş kəsər,  
sakit-sakit qan salar...  
sonra yazıq-yazıq baxar  
deyər, mən neylədim ki,  
sakit adamam...

...Sakit qonşu gördüm  
ürəyimdən xəbərsiz,  
sakit qohum gördüm  
könlük qapısı həmişə qıflı...

Sakit adam - haqsızlıq önungdə  
susun dilsiz məxluq...

O müəllim olsa, işıqsız,  
həkim olsa, ümidsiz,  
hakim olsa, ədalətsiz olar...

Ah, dəli-dolu, çılgın adamlar,  
Gəlin bağrıma basım Sizi!

Ürəyi tərtəmiz,  
ışıklı adamlar,  
Susmayan, qısılmayan,  
özündən, sözündən qorxmayan  
azad adamlar...

## MƏN UÇUB GEDƏCƏYƏM

Sən burda qal, qara daş  
Mən uçub gedəcəyəm.  
Sənintək dilbilməzi  
Bir gün tərk edəcəyəm.

Cansız gəlincik kimi  
Üstü bəzək, içi boş.  
Çata bilməzsən mənə  
Dalımca ha yüyür, qos.

Qarışqa yuvasını  
Kim vurdu, kim aşırıldı?  
Nəğmə deyən quşları  
Acı dilin uçurdu...

## ADAMLAR SEVMİR SƏNİ

Bəzən-düzən, naz eylə,  
Özünü aldat, qadın.  
Adamlar sevmir səni  
Yalan danışma, qadın.

Dilin zəhər, qəlbin ac,  
Gözün onda-bundadı.  
İşıqsız doğulmusan  
Pislik lap qanındadı.

Bəsdır yalan danışdın  
Nə özünü öyürsən?  
Gül əkirsən gül kimi  
Ürəyimi üzürsən.

## HƏLƏ GƏLƏCƏYƏ İNANIRAM

Yaşıdlarımın keçmiş var,  
Mən hələ gələcəyə inanıram...  
Sanki qatarla yol gedirəm  
taqqataq,  
Bəzən də səssizcə uçuram  
Oğlumun çantası əlimdə qalır,  
Çörəyi mağazada qoyub çıxıram  
Qaçıram, uçuram  
hər şeyin üstündən...  
tələsirəm,  
Sanki gələcəkdən  
uşaqlığım boylanır...

## BU BƏZƏKLİ ADAMLAR

Adam pal-paltar deyil,  
Baxma sən üst-başıma.  
Qəlbinin işığıyla  
Bir çıxasan qarşıma.

Zərli oyuncaq kimi  
Adamları sevmirəm.  
Gözü nurlu, könlü gül  
Olanları sevirəm.

Lap iti də bəzəsən  
Görənlərə xoş gələr.  
Bu bəzəkli adamlar  
Ürək sıxar, qəlb dələr.

Bər-bəzəkdən ayılmır  
Adam özünə baxsın.  
Özünü görməyən kəs  
Özgəyə necə baxsın?..

## BİR GÜL DÜŞDÜ KOL İÇİNƏ

Bir gül düşdü kol içinə,  
Tikanlar itiləndi.  
Gülün o zərif ürəyi  
Elə hey güllələndi.

Gül neylədi, bu kolluğu  
Abad edə bilmədi.  
Gül dilini bilməyənlər  
Ona çox zülm eylədi.

Zülm elə həddə çatdı ki,  
Gülün ürəyi yandı.  
Amma yenə qurumadı,  
Bu dərdi də adladı.

İndi daha möhkəm olub  
Belə zərif biçimdə.  
Axı necə bərkiməsin  
Tikanların içində?

## ADAM ROBOT OLMAQ İSTƏYİR

...Avtobusa bənövşə mindi, deyəsən...  
Bənövşə qoxusu bürüdü havanı.  
Düşündüm, adam istəsə  
bənövşə olar, qızılgül olar,  
günəş olar, bulud olar...  
Adam istəsə, dünyani dəyişər,  
Müharibə olmaz, uşaqlar ölməz...  
Amma o, dünyaya kin bəsləyir...  
Adam İNSAN olmaq istəmir hələ,  
robot olmaq istəyir...

## NƏ YAXŞI

Nə yaxşı qonaq oluruq,  
Çox qalmırıq dünyada.  
Üstü bəzək, içi soyuq  
Ürəyi buz dünyada.

Adamlar niyə ağlayır  
Görən ondan ötəri?  
Hər gün ölüb-dirildiyi  
Bir odadan ötəri.

Şənbə günü sıxlıram,  
Nə yaxşı ki, bazar var.  
Nə yaxşı bazardan sonra  
Həm həyat, həm məzar var.

### BU TALEDİ

Hərə bir yol seçib gedir,  
Mən qalmışam qırqaqda.  
Yolum da işğal edilib,  
Qalmışam aralıqda.

Bəxtimi söyüb durmadım  
Bir künçdə yaraşıqsız.  
Axı adam işi deyil,  
Bu taledi, amansız...

Bir fırtına qopar hərdən  
Ürəyimin başında.  
Min ildir ki, islanıram  
Bu tale yağışında.

## DARIXIRAM

Dünyamin qapısından  
Çıxanda darixıram.  
İşiqdan qaranlığa  
Baxanda darixıram.

Həmişə yad havada  
Adamlara nə deyim?  
Ürəyimi dağ-düyün  
Yıxanda darixıram.

Bu işıqsız adamlar  
Gül dilini nə anlar?  
Könlümü bəd qohumlar  
Sixanda darixıram.

## ADAM SEVGİDƏN BOY ATAR

...Adam sevgidən boy atar;  
gözləri gülər, gözlərinin  
ışığı dəyişər, gözəlləşər...  
dünyanı min rəngdə görər,  
çiçəklərdən çələng hörər,  
göyzündə sözər.  
Üzünə təbəssüm qonar,  
bəxtəvər olar.

...Amma sevgisiz  
dərd-ələm, kin, qəhər,  
ömür acı,  
həyat zəhər...  
yetər...yetər!

## KƏDƏRİM QIRMIZI GÜL

Yenə də düşüncədən,  
Fikirdən boğuluram.  
Yenə təzə dərdimlə  
Yenidən doğuluram.

Nəyim köhnə olsa da,  
Kədərim ki, təzədi.  
Yarıiuçuq ömrümü  
Yeni dəndlər bəzədi.

Açı, şirin dəndlərə  
Doğma oldum həmişə.  
Kədərim qırmızı gül,  
Sevincim göy bənövşə.

## DOSTLAR ULDUZA DÖNƏR

Üşütsə də adamların  
Ürək yaxan sazağı.  
Yenə könlümə baxıram,  
Olmur nifrət ocağı.

Hərənin öz peşəsi var:  
İncitməkdi, üzməkdi...  
Mənim də huyum belədi  
İşim-güçüm sevməkdi.

Könlüm qəlbə min naxışlı  
Adamlara isinər.  
Bir dünyam var, göy üzündə  
Dostlar ulduza dönər.

## SƏRÇƏ

Qışın bu oğlan çağında  
Nədir qəlbə söz toxuyan?  
Bütün quşlar uçub gedib  
Hansı quşdu o oxuyan?

Quşlar nəğmə deyən yerdə  
Nə çoxdu ulayan bayquş.  
Ay mənimlə bu çovğunda  
Qalıb baş-başa verən quş.

Bir tikə qismətin varmı?  
Hər tərəf şaxta, boran, qar.  
Özün balaca olsan da  
Yaman böyük ürəyin var.

## **YUM GÖZÜNÜ**

Gözlərini yumub düşün  
Bax gör hara uçursan?  
Görərsən ki, göyüzündə  
Lalələri qucursan.

Kimdi sənə əl eləyir  
Buludların içindən?  
Yum gözünü, nə gəzirsən  
Adamların içində...

Bu yaralı ürəyini  
Dağ başında günə sər.  
Gözünü yum, ulduzları  
Lap ovunda görərsən.

## BU YER MƏNİM YERİM DEYİL

Mən burası necə düşmüşəm?  
Bu yer mənim yerim deyil.  
Dəniz mənim, günəş mənim  
Bu yer mənim yerim deyil.

Nə torpaqda gülü açır  
Nə səmada quşu uçur.  
Ruhum hər an burdan qaçır  
Bu yer mənim yerim deyil.

Barsız ağaclar böyüdən,  
İşıqsız damlar üydən  
Adına nə deyim ki, mən?  
Bu yer mənim yerim deyil.

## SƏN ÇƏTİN BÖYÜYƏRSƏN

Al-əlvan bəzənsən də,  
Dənizə tən gəlmirsən.  
Yasəmən ağacıtək  
Gözəl ola bilmirsən.

Qollarını ədayla  
Sağa-sola atırsan.  
Yaş ötsə də uşaqtək  
Daş-qaşla oynayırsan.

Min cürə dona girib  
Donunla öyünərsən.  
Lap yüz yaşın olsa da  
Sən çətin böyüyərsən...

## ADAMLAR

...Adamlara çiçək payladım -  
unuduldum!  
xoş sözlər söylədim -  
unuduldum!  
gecəyarı ayağıyalın yüyürdüm dərdinə -  
unuduldum...  
...Bir gün xəstələndim,  
duya bilmədim səsini -  
düşmən oldum...

## AĞACLARLA DOST OLARAM

Çiçəklərə könül verib  
Qoxusundan məst olaram.  
Adamlardan uzaqlaşış  
Ağaclarla dost olaram.

Bura qədər bəsdi, yetər  
Neylədim sə, hədər... hədər...  
Ürəyimdə bir dağ bitər  
Buludlarla süst olaram.

Göyzünə baxıb-baxıb  
Min bir rəngin qəlbə yaxıb  
Yer üzündən göyə axıb  
Ulduzlarla dəst olaram.

## İŞİQSİZ QADINLAR

Bu işıqsız qadınlar  
Yenə qoşa gedirlər.  
Özlərini necə də  
Ağıllı zənn edirlər.

Yol gedirlər, bilmirlər  
Fırlanırlar yerində.  
Görəsən nə yazılır  
Əməl dəftərlərində?

Nə bircə üz güldürüb  
Nə quş olub uçurlar.  
Bu dünyanın başına  
Min bir oyun açırlar.

### ADAM VAR...

...Adam var, gözlərini aça bilmir;  
özünü tanıya bilmir  
Adam var, qapaya bilmir gözlərini;  
həqiqət onu təkləyir  
...Adamların çoxu gözü bağlı gəlib  
köçür bu dünyadan  
elə bil, gəzməyə gəlmışdı,  
amma deyəsən  
hamının yaxşı keçmir istirahəti...

### HARA BAXSAN, SAVAŞDI

Hara getsən beləcə  
Bir qəm yeli əsəcək,  
Düz qapının ağızında  
Yol-izini kəsəcək.

Haqq sevdası itdimi  
Adamların gözündən?  
Dünya qara geyinər  
Cahilliyin üzündən.

Hara baxsan, savaşdı,  
Körpələr qan içində!  
Milyonlar hara axır  
Müsəlmanın cibindən?!

## QAPININ ARXASINDA

Düşünürəm, daşınıram  
Qapının arxasında.  
Ürəyimdən nələr keçir  
Qapının arxasında...

Görən məni duyacaqmı  
O üzdəki adamlar?  
Çəkinirəm, düşünürəm  
Birdən çox yad olarlar.

Amma özgə yolum yoxdu  
Mənim də bir haqqım var.  
Boz qayada, dar yuvada  
Yol gözləyir balalar...

Aş üstə bayqus olanlar  
Nə hay-haray salıblar.  
A doğma sandığım adam  
Aç qapını, gələn var...

## UZUN YOL GƏLƏN GƏLİN

Qara divar, hasarla  
Dərdini bölən gəlin.  
Qara daşla, tavanla  
Danışıb-gülən gəlin.

Bənizi gül biçimdə,  
Susuz dərya içində,  
Göz yaşları içimdə  
Gözünü silən gəlin.

Onu yelmi gətirdi?  
Qum topladı, daş dərdi,  
Boz səhrada nə gördü  
Uzun yol gələn gəlin?...

## BU GÜN

Bu gün donub qalmışam,  
Əlim heç nəyə çatmır.  
Min bir işin içində  
Əlim heç nəyə yatmır.

Bir gözəl xatirəm yox,  
Düşünüb əzizləyim.  
Kölgə düşür şəklimə,  
Bəs necə təmizləyim?

Heç boş duran deyildim,  
Necə oldu bu halım? -  
Səhərdən axşamadək  
Dəyişmədi əhvalım.

## SƏNİ HEÇ QINAMIRAM

Səni heç qınamıram,  
Bəslənmisən əl üstə.  
Könlün necə istəyib  
Dillənmisən o səsdə.

Doğulandan bircə gün  
Görməsəm də gün üzü.  
Yenə Allaha şükür,  
Qaralmayıb gündüzüm.

Nədən könül sıxırsan?  
Bulud kimi dolmusan.  
Gül kimi bəslənsən də,  
Heyif, gül olmamışan.

## BAYAĞI GÜLÜŞ

...Gecə saat 2-də  
qonşu qadının qəhqəhəsinə  
diksinib oyanıram  
...Səhər saat 9-da yenə həmin səs  
qəribədi, görəsən bütün günü  
belə ürəkdən gülmək olarmı?  
...Bu qadının bir gündə  
güldüyü qədər  
bir ömür boyu gülməmişəm,  
desəm, inanarsanmı?...

## ONLAR PARILTIYA BAXAR

...Hamı o uzun saçlı,  
nazik bədənli qızə baxar  
qız ağızını açmaya yıldı kaş...  
...Hamı o bəzəkli itə, pişiyə,  
babalı- nənəli uşaqlara  
baxar...  
mən o güclə danişan,  
bir künçə sıxılan,  
ürkək baxışlı o xəstə  
uşağı baxa-baxa dua edərəm ona.  
bir də bütün xəstə, yetim uşaqlara...  
Bu çoxluq arasında  
nədən belə görünməz  
olduğumu anladım, deyəsən  
onlar parıltıya baxar, mən işığa...

## TƏKƏBBÜRLÜ ADAM

Təkəbbürlü adam  
bir daş kimidi,  
çəkib apara bilmir ədasını,  
zər-zibasını.  
Yerə-göyə sığışdırır,  
üzü gülüşə həsrət, qəlbi sevincə...  
kimsəni sevə bilmir,  
sevə bilmir onu kimsə...

## İŞIQ TUTUB GÖZÜMÜ

Sözün düzün deməkdən  
Çöllərin düzündəyəm.  
Yenə də qanadlandım,  
Yenə göyüzündəyəm.

Yenə həyəcan dolu  
İşıq tutub gözümü.  
Yenə də səhv salmışam  
Gecə ilə gündüzü.

Mən nadanlar üzündən  
Min köz ayaqlamışam.  
Yenə də soyuqqanlı  
Olmağı unutmuşam.

## İŞIQ QƏFƏSDƏ QALMIR

Qəfəsdə bülbül kimiyəm,  
səsim işgal edilib,  
sözüm güllələnib,  
əlimi hara atıram, hasardı;  
burda nəğmə oxumaq yasaqdı...  
amma mən qəfəsdə oxuya bilirəm,  
sözlərim də qan ağlamır -  
axı işiq heç vaxt qəfəsdə qalmır...

## AZADLIQ

...Əvvəlcə qorxunu öldürdüm,  
gücləndim  
sonra «azadlıq», - deyə,  
qaçdım qaranlıq zindandan  
qaça bildikcə,  
ayağımı daşlar əzdi,  
bu ağrı mənə tanış gəldi,  
yolumdan dönmədim,  
dalımcə tənələr səsləndi,  
dinmədin,  
dəyməzdi buna...  
sonunda azadlığım vardı,  
asan ələ gəlməz, bilirdim...

## BİR AZ YAŞA

...Bu nə təlaş, bu nə öfkə,  
özünə gəl, canim.  
...bir az göyüzünə bax,  
bir az havanı dinlə,  
bir az ağaclarla boyylan,  
yarpaqların nəfəsini duy,  
bir az ayaqyalın gəz

nəm otlar üstündə,  
bir az uşaqlarla oyna,  
bir az qocaları anla,  
bir az dostları düşün:  
... insan kimi yaşa,  
ömrünü xırdalama  
xırdaçı adamlara -  
xırdalanma  
Səni yaradanı düşün:  
qoy dilində nəğmətək  
səslənsin dua...

## YUVAMI ALLAH TİKƏR

...Bəlkə çoxunun keçə bilmədiyi  
uçurumları keçmişəm  
sədləri aşmışam...  
amma bununla belə,  
həyatda bir kor leylək qədər  
bacarıqsızam,  
yuvamı Allah tikər.

## AĞLAMAĞA VAXTIMIZ YOX

Yenə qəlbi didərginəm,  
Yenə bu dünya sarıdan.  
Kədər yağır üstümüzə  
İçəridən-dışarıdan.

Sanki kədər heykəlidi  
Dünyanın daşı-qayası.  
Ağlamağa vaxtimız yox,  
İçimizdə qəm dünyası.

Görən nəyi unutmuşuq?  
Xoş söz gəlmir dilimizə.  
Gedirik sevinc dərməyə,  
Kədər keçir əlimizə.

## KEÇİD DÖVRÜ

Həyatım başdan-başa  
keçid dövrünə düşüb,  
bu keçiddən o keçidə  
atdana-atdana qalmışam,  
yaşamaq unudulub,  
ancaq keçid dövrünü

yola verirəm birtəhər.  
Siz də yaşdan gileylənirsiniz...  
qapqara saçlarına  
yüz yaşımı çoxdan qeyd edib  
keçid dövrü...

## DOST OLDUM ÖZ-ÖZÜMLƏ

Özümü gözdən salıb  
Qəmlə bükdüm qəddimi.  
Adamları tanıyıb  
Sonra bildim qədrimi.

Baxdım dörd bir tərəfə,  
Görmədim bir nur saçan.  
Biri aravurandı,  
Biri sözündən qaçan.

Axır durdum üz-üzə  
Ürəyimlə, sözümlə.  
Çox adamı unutdum  
Dost oldum öz-özümlə.

## QIRMIZI ADAM

Açıb-tökdüm qəlbimi,  
Hər şeyi üzə dedim.  
Amma yenə neylədim  
Öz-özümə eylədim.

Səbrim çıxdı özündən  
Söz qəlbimdə qalınca.  
Bu sınaq dünyasında  
Düşdüm adam dalınca.

Gəzib dərd tapan, - canım,  
Kədərdən yoğrulmusan?  
Eh, sənə öyünd yetməz,  
Qırmızı doğulmusan...

## Nigar Vaqifqızına

...Sən bir nəğməsən  
qəlbimin içində,  
çiçəksən, könlüm açılır.  
Amma səni bataqlıq kolları  
sevmir, dostum,  
heç məni də...  
çünki hər kəs sevə bilmir,  
incimə...

## BAXIN, GÜLÜMSƏYİN...

Elə bilirdim o qocalmaz -  
səsi, əlləri titrəməz.  
...Birdən iri bir ağac çat verir  
gövdəsindən.  
...İnsan təslim olur ölümə,  
üzündəki təbəssüm isə  
hələ parlamaqda...  
O insana ağlamayın,  
bir onun çöhrəsinə baxın...  
Baxın, gülümsəyin...

### *Mərhüm aktyor Ələkbər Hüseynova*

...Eee, Ələkbər əmi,  
uşaq olanda  
nə sən deyən  
oyuncaqlarım oldu,  
nə də bağça gördüm,  
sonra da mühəribə havasına  
-mərmilərlə oynadım.  
İndi mənə uşaqlığımı  
qaytarıb hara tələsirsən,  
Ələkbər əmi...  
Mən hələ balacayam axı...

## QALIN ADAM

...Həssaslığımı üzümə  
şapalaq kimi  
vuran adam,  
bircə sən qalmışdın  
qəlbimi qırmayan,  
xoş gəldin...  
yazdığını on kitabdan birini  
açib baxan yoxdu qalınlığından...

## ƏLİMİN DUZU YOXDU

Heç əlimin duzu yoxdu,  
Neyləyirəm havayı.  
Allah, burda bir kimsəm yox,  
Mənim Səndən savayı.

Dərə-təpə, düz keçirəm,  
Burda əldən tutan yox.  
Büdrəsəm də, səs salmaram;  
Burda haya çatan yox.

Bura adam səhrasıdı,  
Boşluq üstə qalaça.  
Burda kimsə gözə dəyməz,  
Adamlar bapbalaca.

## QƏDDAR ADAM

...Ən kobud, qəddar adam belə  
çaşib gülümşeyəndə  
gözəl olur,  
amma heyif ki,  
özünün bundan xəbəri olmur...

## CAHİLLİK ƏLİNDƏ

...Böcəklər də dil tapa bilirlər,  
ağaclar da, quşlar da,  
suda balıqlar da,  
göydə ulduzlar da,  
günəş də, ay da...  
təkcə adamlar dil tapa bilmirlər -  
sevgi yox aralarında...  
amma çoxlu təriqətləri var,  
bir qardaş şəidi, o biri sünni,  
biri sevmir o birini.  
Adamlar bir-birinin gözünü tökür,  
cahillik əlində insanlıq çökür,  
efirdə söz üstündə davadı,  
hamı «ağillılıdı»...  
Hər kəs imandan dəm vurur,  
hər kəs «insaflıdı»...

### Fəridə Hacıyevaya

Gözəl çöhrəsinə nur çilənib sanki,  
qəlbinin işığından ürək açılır.

Onu çox vaxt kiminsə  
yaxşılığından danışıb-gülən  
görərsən...

Kimsəyə acıqlanmaz,  
astaca deyər sözünü,  
ancaq anlayana  
bəs edər bircə kəlməsi...

Qəmini-kədərini təkcə  
şəir dünyası ilə bölüşər  
və həmişə Allaha  
şükr edər,

yaxşılıqdan zövq alar  
mənim xeyirxah mələyim...

...Üzünü tez-tez görməsəm də,  
iliq təbəssümünü çox vaxt  
qəlbimdə hiss edirəm,  
bu, duyğuları bənövşə qoxulu  
gözəl xanımı  
bir Allah bilir necə çox sevirəm...

## MƏN FAĞIR ADAM DEYİLƏM

Baxma sakit duruşuma,  
Mən fağır adam deyiləm.  
Hər sözə bənd olmasam da,  
Hər sözü udan deyiləm.

Ürəyim incə olsa da,  
Hərdən üzü sərt adamam.  
Bir az qəribə olsam da,  
Vəfaliyam, mərd adamam.

Üzüm-gözüm pis öyrənər,  
Məni belə əzizləmə.  
Kimsənin malı deyiləm,  
Məndən hər şeyi gözləmə...

## YETİM

...Ev-eşiyə sığmır bu uşaq,  
azidlığa can air,  
səsi ərşə qalxır onu sıxanda,  
balaca kişi yumruqları düyünlənir...  
Bir-iki doğmadan özgə  
heç kim sevmir onu,  
güya nadincki, deyə...

Atası yanında olsaydı,  
havaya çıxardı,  
qanadları açılardı,  
uşaq həyatını yaşayardı o da...  
Əslində, heç vaxt atası olmayıb,  
qoca anasının əlinə baxan,  
içki düşkünü, maymaq atası...  
...Atasız uşaq sıxılmış yay kimidi,  
üzü boz, gözləri yalqız baxar.  
...anasız uşaq böyüməz,  
yarımcıyanşayar ömrü boyunca,  
bunu da indi anladım,  
- «yad qızı» olandan sonra...

## BƏDXAH QADINLARA

«Salam»a naz edən xanım,  
Dilini saxla qeybətə.  
Gülüşünə dəymə, qalsın  
Sabahkı «gizli» söhbətə.

Sevincdən gözlə özünü,  
Hələ ki, bəd xəbər yoxdu.  
Ürəyini sıxma, sənin  
Həyatda dostların çoxdu.

Özünü itirən qadın,  
Dalımca danış, gül, ağla.  
Unut bütün dərd-sərini,  
Al dərdimi, möhkəm saxla...

## ŞAİRİN YAŞI BİLİNMƏZ

V.B.Odər: «Əvvəl-axır mən Sizi  
Göyadamına çevirəcəyəm,  
ay giladamlar»

Gözündən körpə boylanar  
Dünyadan qoca şairin.  
Buludlara çatar əli  
Aciz, balaca şairin.

Adama bir baxmaq ilə  
Yaxşısı-pisi bilinməz.  
Qayalarda bitən gültək  
Şairin yaşı bilinməz.

Bir qəlibdən çıxan kimi  
Oxşayır adam adama.  
Şair sözünə bənzəyər,  
Dönər gildən gül adama.

## DƏYİRMAN

Bu dəyirman dərd üzüdür,  
Mən bir yandan daşıyıram.  
Dərdimi dərdə calayıb  
Gözəl ömür yaşayıram.

Dəyirmanı dərd üzüdən  
Dünyayla çarpışb durdum.  
Çalağanlar arasında  
Balaca bir yuva qurdum.

Dərd üzüdən birmi, beşmi  
Dəyirmana dil bulayıb?  
Doğma düşmən ürəyimi,  
Yurdumu yadlar talayıb.

## GÖYDƏ UÇAN LƏLƏYƏM

Nə getməyə bir yerim var,  
Nə qayıdırıb durmağa.  
Nə isə hazır dayanıb  
Könlümü sindırmağa.

Heç ürəkdən sevinmədim,  
Qoymadılar gülməyə.  
Dünya əcəb gözəl yerdə  
Dərdin alıb ölməyə.

Sındırdılar qanadımı,  
Göydə uçan lələyəm.  
Hər şey mənə yasaq oldu,  
Ta əzəldən beləyəm.

## TƏƏSSÜRAT

Bu dünyadı, ha çalışsan  
Sən istəyən olurmu?  
Hər kəs bir nur çeşməsitək  
Axıb qəlbə dolurmu?

Lil bağlamış sular təki  
Heç durulmur çox adam.  
Mən də buzları əridən  
Çalışıram od olam.

Amma daşa dönür adam,  
Ərimir ki sevgidən.  
Halbuki çox illər ötüb  
Buralardan biz gedən.

## ÇÖL ÇİÇƏYİ

Pəncərədən baxmaq  
sixıcı bir şey...  
Pəncərədən görə bilmirsən dünyani,  
duya bilmirsən həyatın dadını  
...Sən pəncərə önungdə  
zərif, boynubükük  
dibçək gülü ola bilmirsən,  
çöl çiçəyi...

## GÜL GƏTİRDİN ÜSTÜMƏ

Sən doğmasan, yoxsa yad,  
Nədən durdun qəsdimə?  
Məni öldürüb sonra  
Gül gətirdin üstümə.

Çiçəkləri sevsəm də,  
Səndən bir gül almaram.  
Ay mərdi namərd edən,  
Mən həminki olmaram.

Eşitmirəm nə desən,  
Axı çoxdan ölmüsən.  
Yaxında uzaq oldun,  
İndi hardan gəlmisən?...

## KÖLGƏ

Adamların zövqünə görə olmadım,  
nə üstümdə bir parıltı,  
nə könlümdə biclik oldu...  
Sadədən sadə, o qədər adı oldum,  
kölgəyə bənzətdilər...

## ZİBILLİK PƏRVANƏLƏRİ

...Sən bir sarmaşıq,  
zəhərli göbələk kimi  
bir şey olmasan da,  
dövran sənin dövranındı,  
balası...

Ağzına gələni yaz,  
malın mal olmasa da,  
bazarın bazardı, balası.

...İndi sanki çərxi-fələk  
tersinə dövran edir,..  
özü də çox sürətlə fırlanır,  
sən də fırlan, balası...

...İndi düz söz qılinc kimi  
kəsməsə də  
ölmeyib hələ,  
sadəcə, abrına bükülüb susur  
Söz sərkərdələri...  
Meydanın ortasına bax,  
at oynadır  
zibillik pərvanələri...

## KİTABXANALAR

...Bütün kitabxanalar  
bir-birinə bənzəyir -  
üzərinə toz qonmuş gül kimi  
qəribə havalı, kağız qoxulu...  
...dünən, bu gün, sabah...  
sadəlik, müdriklik...  
hamısı bir arada  
sakitlik, dinclik  
- özgə bir dünya,  
amma çox doğma,  
bir az da narahatlıq...  
Bir yerdən başlamaq lazıim,  
öyrənməyə gec qalma...

## UÇURUM SƏNİ GÖYLƏRƏ

*Tələbə yoldaşım, can dostum Aynurə*

Baxma o qara üzlərə,  
Gəl sənə nəğmə söyləyim.  
Uçurum səni göylərə,  
Gülüm, bəxtəvər eyləyim.

Çıxar qəmi ürəyindən,  
Qanad aç ruhun üstünə.  
İşiq dolsun gözlərinə,  
Əlin dəysin göyüzünə.

Allaha tut gül üzünü,  
O Nurun yoluna qayıt.  
Unut xəbis adamları,  
Vəfasız dünyani unut...

## DAHA HEÇ NƏ İSTƏMİRƏM

Uşaqlıqdan bapbalaca  
Ürəyimə yük oldum.  
Böyük küləfətin içində  
Tənha oldum, tək oldum.

Nə uşaqtək uşaq oldum,  
Nə gənc qıztək bəxtəvər.  
Cismim sanki bir məhbəsdə  
Ruhum oldu dərbədər.

Bu arsız qəm, üzsüz kədər  
Çıxıb candan sovulmur.  
Daha heç nə istəmirəm  
Mən istəyənlər olmur.

## HƏYAT BİR MÜBARİZƏ

Bax, bu nəfəs aldığın  
Havaya şükür eylə,  
Həyat bir mübarizə,  
Davaya şükür eylə.

Uşaq ikən qocaldın,  
Gənc oldun heç duymadın.  
Sən özünün düşməni -  
Özünə gün qiymadın.

Hər işdə bir «əemma» var,  
Yüyürmə ötən səsə.  
Lap dərdin üzünə də  
Bax, beləcə gülümsə...

### *Emelya üçün*

...Sən bir zərif kəpənək,  
xirdaca böcək kimi  
nazlanarkən  
birdən «həyat» adlı bir  
müsibət haqladı səni,  
körpə qanadların  
hələ bərkiməmiş codlaşdı,  
balaca ürəyin titrədi,  
uçundu...

Amma sən təslim olmadın,  
dişinlə-dırnağınlı  
yaşamaq haqqını qopardın  
həyatın iti caynaqlarından,  
bir həyat məktəbi keşdin  
erkən yaşında,  
bərkidi qanadların.

İndi uçursan  
doğulduğun yurda sarı...  
yaxşı yol!

Allah qorusun səni,  
quzum mənim,  
heç vaxt unutma Allahı.

## HƏSSAS OLMAQ

...«Çox həssassan», deyirsən  
Bilirsənmi həssas olmaq nə deməkdi?  
- həssas olmaq içində ocaq çatıb  
yanmaqdı  
- özünü tapmaqdı,  
əzabın zirvəsinə çatmaqdı,  
sonra gün kimi parlamaqdı,  
səhər kimi açılmaqdı,  
tutulmaqdı bulud kimi,  
sonra misra-misra yağmaqdı  
o böyük Nura ürəyini açmaqdı...  
...Çox şeyi görmək,  
duymaq və sevməkdir.  
Həssas olmaq sən düşünən qədər də  
bədbəxtlik deyil, əzizim,  
həm də xoşbəxt olmaqdı.  
Ayağını yerdən üzüb  
heç vaxt ünün yetməyən  
o mavi səmada uçmaq... ucalmaqdı...

## GÖZƏL OLMURSAN NƏDƏNDİ?

...Sığallı-bəzəkli qadın,  
gözəl olmursan nədəndi?  
Hələ könülləri əməliyyat etmirlər,  
deyilmə?  
Bu yaşda hər şeyə əl atırsan,  
qəlbinə də bir baxsana  
hər kəsi incidirsən,  
özünə də zülm edirsən  
neyləsən gözəl ola bilmirsən, deyə...

## ADAM NUR SAÇA BİLMİR

Boz sarmaşıq əlindən  
Ağ çiçək aça bilmir.  
Zülmət bürüyüb qəlbi,  
Adam nur saça bilmir.

Qəzəb yağır üzündən,  
Nifrət baxır gözündən  
Eyib görmür özündə,  
Özündən qaça bilmir.

Axşamı, sabahı bir -  
Çox mənasız bir ömür.  
Adam daş kimi düşür,  
Quş olub uça bilmir.

## DÜNYA GÖZƏLLİK YARIŞI

Dünya gözəllik yarışı:  
Ağız, burun, göz dəyişir.  
Qəlbə bir naxış vurulmur,  
Gövdə, qarın, üz dəyişir.

Dərisinə balı çəkib  
Sonra südlə çımən adam.  
Gözlərinin nuru hanı  
Heç kəsi sevməyən adam?.

Min cürə dona girsə də  
Yenə dəyişmir baxışı.  
Bu günün «mələk»lərini  
Yaxşı tanıyıram, yaxşı... .

## SƏSİM DƏ VAR OXUMAĞA

Bu dünyanın qazanına  
Düşüb qaynaya bilmədin.  
Özümü ortaya atıb  
Çalıb-oynaya bilmədin.

Səsim də var oxumağa,  
Qəlbə naxış toxumağa,  
Yol açıqdı hər axsağa  
Ulduz, ay ola bilmədin.

İndi bax, bu bazara, bax,  
Bu min cürə azara bax,  
Qələmə bax, varağa bax,  
Bax, heç nə ala bilmədin...

### *Zəhra balama*

Nədən kövrəlirəm mən,  
Gözlərini görəndə?  
Daha nə istərəm ki,  
Qızım, sən olan yerdə?

Sən o qədər şirinsən  
Min bir acı içində.  
Anam kimi doğmasan  
Doğmaların içində...

Məni özümdən alıb  
Bağrına basan balam.  
Səndən başqa sevimli  
Dünyada hər şey yalan...

## KÖNLÜMÜN HİMNİ

Yükümü çiynamı alıb  
daşıyacaq qədər  
gücləndim artıq,  
kimsəyə ehtiyacım, anam, yox...

Nə sınməq, nə sıxılmaq,  
başını dik tutmaq,  
ağlamağa güman yox...

Könlümdə haqq sevdası,  
gözümdə Allahın ən gözəl  
hədiyyəsi - cocuqlar.  
Hər şeyi dərd etməyə  
aman yox.

Sonsuz işığa qərq olmaq,  
hər sabah yenidən doğulmaq,  
öz taleyini yaşamaq  
gülə-gülə,  
sızıldamaq yox!

## HƏRƏ BİR QƏFƏS DÜZƏLDİB

Hərə bir qəfəs düzəldib  
Gördüm adamlar içində.  
İnsan qəfəsdə qalarmı  
Allah verdiyi biçimdə?

Bu necə bir imtahandı  
Cavabların hamısı heç?  
Oğulsan, çıx bu qəfəsdən,  
Oğulsan, hər sinaqdan keç.

Uçan quşları qəfəsə  
Həbs edib öldürən adam.  
Məni də saldın qəfəsə  
Qəlbimi görməyən adam.

## YASƏMƏN AÇANDA

... Yasəmən açanda doğulmuşam  
bəlkə ona görə  
gözlərim bahalı maşınlara,  
villalara yox,  
xirdaca çöl çiçəklərinə ilişib qalır,  
başımı qaldıranda da  
göyüzü gözlərimi çekib aparır...

## SƏNİNTƏK DUYAN OLSA...

*Azadə Novruzova üçün*

Sənintək dostum varsa  
Olmaz bir qüssə-qəmim.  
Sənintək duyan olsa  
Bu dünyada nə dərdim?

Dərdi elə oxşayıb  
Sulara ötürürsən.  
Sanki qərib könlümü  
Çöl ətrinə bükürsən.

Can dostum, sən sözlərdən  
Bir çələng toxuyursan.  
Uzaq yoldan qəlbimi  
Nə gözəl oxuyursan...

## *Həyat yoldaşımı*

Kədəri böyüb  
özümdən yuxarı qaldırmışdım,  
görünmürdüm dumanlı fikirlərdən...  
məni necə tapdın,  
necə gördün?..

## ƏN BÖYÜK İSTEDAD

Ən böyük istedad  
anlamaq istedadıdır.  
Anlamaq həqiqəti görməkdir,  
doğrunu söyləməkdir,  
ədalətli olmaqdır,  
Allahı sevməkdir anlamaq,  
insan olmaqdır...

## YAŞAMAQ NƏDİ?

O bir güldü, gözəldi,  
Amma qoxusu yoxdu.  
Bir azca parlasa da,  
Heyif, istisi yoxdu.

Eh, sən hardan biləsən?  
O da səntək birisi.  
Könül gözəl deyilsə,  
Neynirəm o gül üzü.

Anlamaq başqa şeydi -  
Ürəkdən xəbər bilmək.  
Yoxsa yaşamaq nədi,  
Bir doğulmaq, bir ölmək?...

## GÜL ƏKƏN QADIN

...Ürək sindira-sindira  
gül əkən qadın,  
gül kimi neçə könül sindirmışan?  
gül əkməklə günahların yuyulmaz,  
könlüm səni bağışlamaz...

## SƏSİ ANA SƏSİ DEYİL

Dilinə bircə kəlmə xoş söz gəlmir,  
öz balasına belə şirin dillə  
nəğmə oxumur bu qadın.  
Nə deyirsən de,  
səsi ana səsi deyil,  
nəfəsi gül qoxumur bu qadının...

## MƏNƏ TƏNƏ EDİLDİ

...Bu kor utancaqlıq  
həmişə mənə mane oldu  
haqqımı anlatmağa...  
səsim içimə töküldü.  
Ürəyi dar adamların arasında  
sixıldım,

özümü qərib sandım...  
Mən sıxıldıqca  
sarmaşıqlar boy verdi,  
mənə tənə edildi.  
Sonra baxdım, bircə misrama  
dəyməzmiş  
o pafoslar, ədalar,  
yalançı istedadlar...

## ÖMÜR NECƏ KEÇDİ?

### *Böyük bacıma*

...Bir gün görmədim ki,  
gözüm açılmadı qayğılardan,  
özüm uşaq ola-ola  
analıq etdim körpələrə...  
Gəncliyim oldumu?  
-Bilmirəm, mən heç sevmədim ki...

...Ah, böyüklər, gəncliyimi  
havayasovuran küləklər,  
kələklər, çürük adətlər...  
Mən indi sevdim  
və anladım nə itirdiyimi,  
kaş heç sevməyəydim...

özüm yaşlı, sevgim gənc,  
gülərlər  
gülünc sevgiyə.  
Amma bu mənim  
ilk məhəbbətim,  
Jan Valjan sevgisi kimi  
ilk dəfə duyduğum bir hiss.  
Heyif, gec gəldi ömrümə...  
o vaxt da olmadı, indi də olmaz,  
bilirəm...  
...Ömür necə keçdi?  
- bilmirəm  
mən heç yaşamadım ki...

### XƏYALLARA QUL OLMURAM

Bu ömür bir yuxu deyil,  
Gözlərim açıq, yummuram.  
Könlümü tox eyləmişəm,  
Adamdan heç nə ummuram.

Hər dərdin dərmanı Haqda,  
Adamların çoxu saxta,  
Nə varsa bağlayıb baxta,  
Xəyallara qul olmuram.

Arzularım qucaq-qucaq,  
Azad ruhum, uçaq-uçaq,  
Olsa da bu dünya qoca,  
Mən də balaca qalmıram...

## İSTEDADSIZ REDAKTORA

Ümid sarı çiçək kimi  
Titrədi, bir anda soldu.  
Bu adam necə adamdı  
Bir addım atıb daş oldu?..

Mən balaca uşaq kimi,  
Ürəyimə xal düşməyib.  
Amma bu yaşda, bu başda,  
Bu boyda adam bişməyib.

Gözünə dəyən duruluq  
Qəlbi boyunca bulanır.  
Sevə bilmir adamları  
Hamıdan uzaq dolanır.

## ATILMIŞ UŞAQLARA

...Bu məsum körpə neyləsin  
Düşüb yolların ağına?  
Allah, Sən ona kömək ol,  
Könlüm dözmür can dağına.

Qocalar var cavanlaşır,  
Cavan canım dərd sarıyr.  
Körpə üzü qəm oxuyur,  
Uşaq gözündən qarıyır.

Canın candan nə xəbəri,  
Dərd də harını güldürür.  
Qalmışam yol ayrıcında,  
Bir cüt göz məni öldürür.

Nə mən ölüb qurtarıram,  
Nə üzü gülür yetimin.  
Bircə adam tapılarmı  
Məni bu yoldan ötürə?...

## BU DÜNYANI NƏ BİLMİŞƏN?

Gün düşər dünya üzünə,  
Qaranlıq əriyib gedər.  
Sən də belə qəm eyləmə,  
Əziyyətin, bil ki, hədər.

Bu dünyani nə bilmisən?  
İşıqla zülmət döyüşər.  
Özünə əzab verməklə  
Kim öz xislətin dəyişər?

Bu adam vardan yox kimi  
Ömrü mənasız yaşayır.  
Sən onun dərdin çəkirsən,  
O isə günah daşıyır.

### «525-Cİ QƏZET»LƏ

...Çabaladı fikir içində,  
özünü ora-bura çırpdı,..  
birdən əlinə bir qəzet keçdi  
- «525-ci qəzet»  
gözü tutan yazıları, şeirləri  
birnəfəsə oxudu,  
sonra əlinə qələm aldı,  
necə xoşbəxt oldu,  
gözləri doldu...  
sözü necə sevdiyini  
etiraf etdi özünə...  
bir daha, dönə-dönə...

## KƏDƏRİMİ SEVƏN DOSTLAR

Həmişə dərdimi paylaştığım,  
kədərimi sevən dostlar,  
baxın, indi sizə  
sevinc gətirmişəm.  
bəs nədir üzünüzdəki  
qara kölgələr?

## FƏDAKAR QADIN

...Həmişə evində-eşiyində,  
səliqə-səhmanınında olar,  
yuyub aslığı paltarlara tumar çəkər,  
evinə-ocağına baxıb fərəhlənər,  
körpələrinə nəzər salınca  
gözləri dolar,  
Allaha dua edər dönə-dönə  
evdar qadın.  
Həyat yoldaşına dost olar, dayaq olar.  
...Hər kəs ona bir dəyər verər,  
Allahın nəzərində olar  
evdar qadın.  
Mən onu indi tanıdım,  
indi anladım  
və sevdim  
neçə arzusunu bir isti ocağın  
közündə əridən o fədakar qadını...

## O QIZIN DÜNYASI

...Şeirlərinin biri oğludu, biri qızı,  
biri çalınmayan toyu.

Bütün dünyası şeirləridi,  
bir Allah bilir necə istedadlıdı.

...Yenə bir redaksiya qapısına üz tutar,  
yenə pərişan qayıdar,  
yenə bir qafiyəbazın yanında  
bu boyda dünyasının dəyəri olmaz...  
bər-bəzəkli xanımların arxasında  
qaçar o redaktor,  
onun qəlbini duymaz...

## ÖZÜMLƏ SÖHBƏTİM VAR...

...Həmişə günəş parlamır,  
çiçəklər açılır...

Bir vaxt ağa libaslı ağacın budaqları  
bax, indi topa-topa qar

...Mən də otağımın işığını söndürüb,  
könlümün işığını yandırmışam;  
özümlə səhbətim var...

## İSTƏRƏM

...Cild-cild kitablar istəmirəm,  
sözün qızasını deyib,  
balaca bir kitabım çıxsın istərəm.  
Kimsə onu açanda yaddaşında  
bir söz ilişib qalsın,  
kiminsə havası dəyişsin  
və bir şeirin ardından  
kimsə üç nöqtə qoysun xəyalında...  
efirdən düşməmiş radio dalğalarından  
səsi gələn şairlər kimi  
«şair deyil», deməsinlər.

## PAYIZ

İllər necə gəlib keçdi,  
Sanki ömürdən yel əsdi.  
Bu payız özgə bir payız,  
Gəlməyə yaman tələsdi.

Ayrılığın havasını  
Çoxdan sıxsam da köksümə.  
Ürəyim diksindi birdən  
Şeh düşdü könlüm üstünə.

Doluxsunub buludlar da,  
Hər damlaşrı nur olacaq.  
Yuyacaq bütün aləmi,  
Qara sevdalar qalacaq.

## BİR QƏFİL ZƏNG GƏLƏ

Bir qəfil zəng gələ, Allah,  
Dost-doğma bir adamdan.  
Ağrı-acı çıxıb gedə,  
Dünya çıxa yadımdan.

Sözlərindən dürr tökülə,  
Könlüm sevincə bükülə,  
Gözlərim yola dikilə  
Məhəbbətin odundan.

Ömrümüz dönə nağıla,  
Fikirlər qaçış dağıla,  
Arzular təzə doğula  
Bu eşqin gözəl adından.

## YAŞANMAMIS GÜNLƏRƏ

Boğar səni fikirlər,  
Nəfəsinə «ah» dolar.  
Yaşanmamış günlərin  
Ağrısı yaman olar.

Axı hansı gününlə  
Sən qoşa doğulmusan?  
Tale gülsə də sonda,  
Kədərdən yoğrulmusan.

Sən ölümdən qayıtdın,  
Göz yaşınla gülərsən.  
Gülə-gülə içində  
Gündə yüz yol olərsən.

## PUL

Kasibin boz üzünə  
Ay bircə yol gülməyən.  
Ay həmişə gərəkli,  
Heç vaxt dəbdən düşməyən.

Sən çox dərdin əlacı,  
Səndən ötrü hamı qul.  
Kimsə sənə «əl çirki»  
Daha söyləmir, a pul.

Geydim zireh donumu,  
Daşa-divara çapdım.  
Səni qazanmaq üçün  
Ürək ağrısı tapdım.

Sən əlində olanın  
Gözləri duman görür.  
Kim sənindi, sən kimin,  
Onu bir Allah bilir...

## QONŞU

...Əlimi uzatsam çatar,  
uzaq qohumdan yaxın qonşum,  
amma heyf, qəlbimin səsi  
heç vaxt sənə çatmaz...  
Məndən xəbərsiz qonşum,  
sən rahat mənzildə  
dibçək gülütək bəslənərkən  
mən çöl çiçəyi kimi  
yağışda islandım,  
küləklər döyüdü qəlbimi...  
Amma çekdiyim acılar  
ağrı qaradan seçməyi  
öyrətdi mənə,

odur ki, səni görən kimi  
tanıdım;  
dibçək gülərinin  
qoxusu olmur...

## KÖNLÜMÜN İŞİĞİ

...Hərdən könlüm elə işıqlanar,  
unudaram qaranlığı,  
bir də baxaram  
düşmən qapısındayam...

## XEYİRXAHLIQ

...Dili söz tutmayan,  
kəpənək kimi uçunan  
yetim uşağı  
özünə təşəkkür etməyə  
məcbur edən o yekəqarın kişi  
xeyirxah ola bilməz,  
xeyirxahlıq bir istedaddır,  
məncə...

## O EVDƏ İŞIQ YANIRMI?

O evdə işiq yanır mı?  
O qadın heç görünmür.  
Bu adam necə yaşayır,  
Sanki qəlbi döyünmür.

Canı boğaza yıgilır,  
Yenə ümid bəsləyir.  
Bilir ki, hara üz tutsa,  
Onu bir dərd gözləyir.

Bu xəyaldı - düşündüyün,  
Yaşamır ki, o, burda.  
Ana quştək balaları  
Yedizdirir yuvada.

## ÖZ EYBİNİ GÖRMÜR ADAM

Könlümə min dağ çəksə də,  
Adamdan küsə bilmirəm.  
Mən bu sınaq dünyasında  
Adamdan bezə bilmirəm.

Hamı hamidan gileyli,  
Başqasını sevmir adam.  
Özündən yoxdu xəbəri,  
Öz eybini görmür adam.

Adam qara qəzəbinin  
Qalıb qaranlıq küncündə.  
Allah bizi bağışlarmı -  
Bu qədər günah içində?

## GÖZLƏRİ BAĞLI QADIN

Məni görməyən qadın,  
sən o zərif çiçəyi,  
xallı kəpənəyi də görmürsən,  
bilirəm.  
Sənin üçün baxmaq,  
sadəcə, görməkdi,  
anlamaq, hiss etmək,  
düşünmək deyil ki...

## RƏQS EDƏN GÖZƏL

Ağlaya-ağlaya rəqs edən gözəl,  
Sevinclə kədərin qarışığısan.  
Didərgin ruhumun, sınıq könlümün,  
Yeganə parlayan gün işığısan.

Qəlbimin nar gülü, göy bənövşəsi,  
Əllərim çatmadı səni dərməyə.  
Könlümün gözündə elə durmusan,  
Daha tələsmirəm səni görməyə.

Elə yazılımışan can dəftərimə,  
İllər, qərinələr izini silməz.  
Ağlaya-ağlaya rəqs edən gözəl,  
Səndən bu dünyaya bir daha gəlməz!

## TUFANLAR ÜÇÜN

...Əvvəllər yazı, yayı sevərdim...  
İndi tufanı, çovğunu,  
boranı, qışı...  
İsti havalar ürəyimi yandırdı,  
qar altında çiçəkləyincə  
tufanlar üçün doğulduğumu  
anladım...

## QIRMIZI GÜL

Sən bir ağ kəpənək kimi  
Ağ güllərə qonacaqsan.  
Ağ güllər ruhu oxşamaz,  
Qanadından yanacaqsan.

“Bir qırmızı çiçək vardı”, -  
Öz-özünə deyəcəksən.  
Ağ gülün gülüb üzünə,  
Qırmızı qəm yeyəcəksən.

Hara baxsan, gözlərinə  
Qırmızı gül boylanacaq.  
Qırmızı gülün həsrəti  
Qırmızı dərdin olacaq.

## HƏYAT

Dəymə, həyat güzgütək  
Sənə min dərd göstərər.  
Ona sərt baxanlara  
O da bir gün qəsd edər.

Həyatın öz səsi var,  
Bir kar quyu olma sən.  
Gözlərin yaş olsa da,  
Üzünə bax, gülümsün.

Özünü öldürsən də,  
Səsin səsinə çatmaz.  
Həyatı sevməyincə  
Boyun bir addım artmaz.

## YENƏ BU YOLLA GEDƏRƏM

Sən mənə güllə atdıqca  
Mən sənə çiçək yollaram.  
Nə sən xeyirxah olarsan,  
Nə də mən zalim olaram.

Beləcə qoşa gedərik,  
Ayrı-ayrı iki kölgə.  
Sənin başqa işin olmaz  
Yola daş atmaqdan özgə.

O tək Yaradan eşqinə  
Çox əzaba səbr edərəm.  
Nə qədər daş atsan, yenə,  
Yenə bu yolla gedərəm...

## BÖYÜYÜRSƏN QƏMİNLƏ

Qəlbə yeni qəm dolur  
Göz yaşını silincə.  
Sevinc qurban istəyir  
Üzün bir yol gülüncə.

Həyatın yollarına  
Xalı-xalça salınmır.  
Neyləsən, nə istəsən,  
Sən istəyən alınmir.

Bu taledi, neyləsən  
Hesablaşmır səninlə.  
Sən sevinə bilmirsən,  
Böyüyürsən qəminlə.

## ANA

O kimdir elə  
yenə gözləri nəmlı?  
titrəyən qəlbə ilə dua edir Allaha,  
...kim səni belə sevər  
bir an unutmadan  
hər sənə baxlığında  
əriyər, durular,  
gözəl olar çiçək kimi.

Kim səni belə oxşar?  
nənələr oxşadığı kimi  
«Mən istərəm balamı,  
balam istər balasını»,  
yəni təmənnasız...

Kim sənə belə «can» deyər?  
Canı yanar şam kimi,  
amma odu tüketməz,  
yandıqca bir alov

yüksələr köksündən  
buludlardan yuxarı...  
Kim səni anlar belə?  
sən hələ bu qədər cocuqkən,  
danışar şirin-şirin  
sənin dilində.  
...Səsini, nəfəsini duyunca  
kim unudar özünü belə,  
şirin balam, axı kim?...

## NADAN

...Günəşin üzünə güldüyü,  
qəlbin isındıyi,  
balaca zərif çiçəklərə qoşulub  
gülümsədiyin anda  
birdən qara bir bulud alar  
göy üzünü,  
aləm zülmətə dönər...  
Onda sən xirdaca böcək kimi  
bir işiq yolu axtararsan qaçmağa,  
amma tapa bilməzsən;  
bir nadan gəlib  
gününü göy əskiyə bükər beləcə...

## OLDUĞU KİMİ

*Rəssam Ədalət Həsənə*

...Adam onun yanında  
qol götürüb oynamamaq istəyir,  
ürəkdən gülmək,  
ürəkdən ağlamaq istəyir;  
bilir ki, olduğu kimi  
çekəcək rəsmini,  
olduğu kimi görəcək,  
gerçəyi hər kəs görmür axı...  
Ədalət müəllim -  
adına yaraşan adam...

## ŞAİRLƏR UNUDULUR

Aşpazlar ulduz olub  
parladıqca  
şairlər unudulur,  
qarın qardaşdan irəli olur.  
İndi aşpazların dövrüdü,  
bağışla, şair...

## MƏNİM SƏHƏRLƏRİM

...Mənim səhərlərim  
gec açılar,  
amma gözəl olar...

## İNDİ BİLDİM

...İndi bildim o incə  
sevgi nəğmələrinin sırrını,  
indi anladım şeirlərin  
ən səmimisini.  
Bulaniq suların durulduğunu,  
çinqılların bərq vurduğunu  
görüncə anladım  
nələri...nələri...  
Günəşin səninlə bir  
doğulduğunu anladım...



# PUBLİSİSTİKA



## SÖZLƏRİN ƏN GÖZƏLİ - «SALAM»

«Salam» insanlar arasında ünsiyyətin açarı sayılır. Çünkü biz əvvəlcə salamlaşır, sonra hal-hvala və başqa söhbətlərə keçid alırıq. Salam vermək həm də bir ədəb sayılır. Uca Allahın pak adlarından birinin də Salam olması təsadüfi deyil. Allah-təala müqəddəs kitabında insanlar arasında «salam»ın yayılmasına böyük önəm verərək onlara bir-biri ilə gözəl salamlaşmayı tövsiyə edir:

«Sizə salam verildikdə siz ondan daha gözəl və yaxud onun kimi salam verin.

Şübhəsiz, Allah hər şeyin hesabını aparandır». (Nisa, 86).

Allahın Rəsulu(s) isə buyurur:

«Sizə bir şey deyim, onu etməklə bir-birinizi sevəsiniz: aranızda salamı yayın».

Bu gün cəmiyyətimizdə bir çox dəyərlər kimi bizə vacib olan salamlaşmağa da münasibətin dəyişməsi belə bir mövzuya müraciət etməyə məni sövq elədi. Odur ki, xeyli vaxtdı adamların salamlaşmayı, küçədə, işdə, efirdə insanların ümumiyyətlə salama münasibəti ilə bağlı müşahidələr aparıram. Heç uzağa getmədən əvvəlcə qonşuların «salam»a münasibətindən başlayım. Deyim ki, bu neçə ildə heç də xoş olmayan bir mənzərənin şahidi olmuşam. Burada

verdiyin salamı elə soyuq qarşılıayarlar ki,  
dinməsələr yaxşıdır. Özüm üçün hətta onu da yəqin  
etmişəm ki, burada salam verənə bir az aşağı  
nəzərlərlə baxanlar da var. Düşünürsən ki, əgər adı  
adamlar belədirse, onda yaxşı tanışığımız özlərini  
ziyalı, savadlı hesab edənlər bəs görəsən insanlarla  
necə salamlasırlar? Təəssüf ki, başını dik tutub,  
başqalarına yuxarıdan aşağı baxan elə bilik  
sahibləri var ki, «hər şeyi» bilsələr də, salam alıb,  
salam vermək mədənyyətinə hələ yiylənə  
bilməyiblər. Əlbəttə bunu öyrənmək yəqin ki, o  
qədər də çətin olmazdı onlar üçün. Amma  
neyləsinlər ki, təkəbbür buna mane olur.

Elə efir məkanımız da özümüzə oxşayır.  
Çünki oradan da adamları biz salamlayırıq. Bəzən  
aparıçı müsahibini elə salamlayıb, elə dindirir ki,  
sanki onu ələ sılır. Məsələn, aparıçı yaşılı  
müsahibinə gülə-gülə deyir ki, yoldaşlarınızın  
hamısı rəhmətə gedib, təkcə siz qalmışınız. Bu  
yerdə hiss olunur ki, Xalq artisti olan qonaq bu  
hörmətsizlikdən tutulur və nəhayət cavab verir ki,  
neynək, mənim də vaxtim çatanda mən də onların  
yanına gedəcəyəm... Elə verilişlər də var ki, orada,  
ümumiyyətlə, salamlaşmağa lüzum görülmür.  
Aparıcı sanki birdən-birə göydən düşür və başlayır  
filosofluq etməyə...

Dinimizdə xoş söz də ibadət sayılır. Bu baxımdan, məncə, sözlərin ən gözəli də elə «SALAM»dır. Axı salamlaşmaq həm də insanda xoş əhval-ruhiyyə yaradır. Ancaq biz təkəbbürümüzdən bir-birimizə salam verib, xoş ovqat bəxş etmək istəmirik. Salamı o adama veririk ki, ondan bir işimiz keçir. İmkanlı, rütbəli adama isə nəinki salam verir, hələ qarşısında baş da əyirik. Halbuki, bu xoş kəlməni ehtiyacı olana ünvanlasaq daha xeyirli olar. Axı, ehtiyac yalnız maddiyyatla bağlı deyil.

Unutmayaq ki, salam verib, salam alan, xoş üzlü, xoş niyyətli insan həm də mədəni bir insan kimi dəyərləndirilir.

## XOCALININ XANIM QƏHRƏMANI

Familə xanım  
danışdırıqca hiss edirsən  
ki, o, qeyri-adi,  
fədakar, qəribə bir  
insandı. Kənd yerində,  
necə deyərlər, yüz  
kişinin içində əli silahlı  
yeganə bir xanım  
qorxu bilmədən oda-  
alova atır özünü...

### Müəllim qız doyütü oldu

Novruzova Familə  
Salman qızı 1957-ci ildə Bərdədə, Əmirli kəndində  
doğulub və orta məktəbi də burada bitirib. Sonra  
Gəncədə Pedoqoji məktəbdə ali təhsil alıb və  
“Bərdə” qəzetində çalışıb. 1991-ci ildə o, müəllim  
kimi Xocalıya gedərək Qaladərəsi ibtidai məktəbdə  
sinif müəllimi kimi fəaliyyətə başlayıb. Familə  
xanım çox keçmir ki, Xocalıda yaranmış Milli  
Ərazi Özünümüdafıə taboruna yazılır. O,  
ölümündən sonra Milli Qəhrəman adına layiq



görülmüş Tofiq Hüseynovun komandirlilik etdiyi taborda yeganə əsgər qız olub.

### **İlk dəfə düşməni necə vurub?**

Günlərin bir günü komandir T.Hüseynov əmr verir ki, Xocalı ərazisindən Xankəndi istiqamətinə gedən yolda erməni kəşfiyyatçısını görən olub, onu məhv etmək lazımdır. Odur ki, Xocalının ığid oğlu Bakır Hüseynov, Valeh Abbasov, Firunz Salman oğlu ilə yeganə xanım döyüşçü F.Novruzova Qaladərəsinə tərəf səngəri yoxlamağa gediblər. Onlar Qaladərəsində bulağa enib su içdikdən sonra Bakır uzaqgörən aparatla ətrafi nəzərdən keçirərkən birdən erməni kəşfiyyatçısını görür. Sonra onlar hər biri həmin cihazla baxıb görülər ki, həqiqətən də gələn erməni kəşfiyyatçısıdır. Bundan sonra Bakır Familə xanımın silahını alıb əvəzində ona öz beşatılanını verir və tapşırır ki, düşməni o, oldurməlidir. F. Novruzova həyəcanlanır və qeyri-ixtiyari dillənir ki, axı mən heç vaxt adam öldürməmişəm... Bu vaxt Bakır gülümsəyərək ona deyir, mənim bacım, bu adam deyil, qanımızı içən erməni faşistidi. Bundan sonra Familə xanım ürəklənir və silahı sinəsinə sıxıb sərrast nişan alır. O, atəş açaraq düşməni yerə sərir

və inana bilmir ki, saqqallı erməni kəşfiyyatçısını o öldürdü...

### **Bozdağ əməliyyatında**

Sonra o, Bozdağ əməliyyatında iştirak edir. O əməlliyat ki, Xocalı polisi və əsgərləri əsl igidlik nümayiş etdiriblər. Bozdağ əməliyyatı çox uğurlu olub və düşmən ağır itgiyə məruz qalıb. Familə xanım da sevinib ki, bu uğurlu əməliyyatda onun da xidməti olub. Bu döyüsdə hətta o, ölümlə üz-üzə qalıb. Əgər döyük taktikası ilə yerini dəyişməsəydi, yəqin ki, bu gün biz onunla belə görüşə bilməzdik...

### **O, necə yaralanır və kontuziya alır?**

1992-ci il yanvarın 25-dən 26-na keçən gecə Familə xanım döyük dostlarına köməyə gedərkən Xocalı aeroportuna düşmənin atdığı mərmidən yaralanaraq yerə yığılır və səhərə qədər qar üstündə kontuziya vəziyyətində qalır. Komandir sübh tezdən səngəri yoxlayıb qayıdan zaman Aeraport yoluna üz tutur. Bir az getmiş yeri yığılmış birini görünçə, əvvəl onu düşmən əsgəri hesab edir və erməni dilində ona ayağa qalxmağı əmr edir. Ancaq görəndə ki, ondan səs-səmir çıxmır, irəli

gəlir və görür ki, bu Familə xanımdır, O, F.Novruzovanı yerdən qaldırır və onun saçındakı laxta qanı əlləriylə qoparıb atır... Bu yerdə Familə xanım o anları sanki yenidən yaşayır və içün-için hönkürməyə başlayır... Sonra onu vertalyotla Ağdama xəstəxanaya gətirirlər.

### Bu dəfə Ağdamda batalyon'a qoşulur

O, bir az müalicə alıb yüngülləşəndən sonra Ağdamda Eldar Bağırovun özünü müdafiə dəstəsinə qoşulur. Naxçıvanik, Mərzili və digər istiqamətlərdə gedən döyüşlərdə iştirak edir. Deyirlər, Sevgi heç nəyə baxmir, yəqin elə mühəribəyə də... O, Asif Məhərrəmovun (Fred Asif) taborunda xidmət edən Cavad Mikayılov adlı kəşfiyyatçıya könül verir və onunla nişanlanır. Ancaq ona sevdiyi ilə ailə qurmaq qismət olmur. Çünkü, nişanlısı şəhid olur. Və o, nişan xonçasını sevdiyinin qəbri üstə qoymaqla sanki onun ailə qurmaqla bağlı bütün arzuları da beləcə şəhid olur...

### Atəşkəsdən sonra

Atəşkəsdən sonra o, Vətən Müharibəsi Veteranlar Birliyinin Xocalı rayon şöbəsini yaradır.

F.Novruzova Müdafiə Nazirliyi istefada olan kiçik gizir və 2-ci qrup Qarabağ müharibəsi əlilidir.


Masazırda tənha yaşayır. Familə xanım deyir ki, o, həmişə jurnalist olmaq istəyib. Odur ki, bu sahədə də Familə Fərmanlı kimi istedəda sahibdi. Hazırda “Biz Xocalı əsgəriyik” adlı kitab üzərində çalışır.

...Amma bütün bunlarla yanaşı onu küsgün gördüm. Həyatını, sağlamlığını, xoşbəxtliyini bizə qurban verən bu xanımı incidənləri heç, amma heç anlamadım...

“525-ci qəzet”, 25 fevral, 2016-ci il

## NAR AĞACININ FƏRYADI

*Şəhid xanəndə Şahmali  
Kürdoğlunun xatırəsinə*



Lap uşaqlıqdan bir səs qalıb  
yaddaşimdə. Ağdamın Qiyaslı kəndində qonşu  
həyətdən gələn səs. Allahın insana bəxş elədiyi  
gözəl səslərin mənim üçün ən şirini və ürəyəyatani.  
Əlbəttə, uşaq vaxtı qeyri-ixtiyari dinlədiyim bu  
canlı ifanın əzəmətini anlamırdım, olsa-olsa mənə  
xoş gəlirdi. Amma vaxt keçdikcə hiss edirdim ki,  
bu səsin şirinliyi tutub məni.

Və ömrüm boyu o kənd yollarının doğmaliyi,  
həyət güllərinin ətri və həsrətində olduğum  
qonşularımızın bir-birinə məhəbbəti, sədaqəti kimi,  
bu səs də mənimlə yaşayacaq. O səs əsl istedaddan  
xəbər verən, Allah vergisi olan qeyri-adi bir səsdi.

Düşünürəm ki, görəsən bu gün xüsusi texnikanın  
hesabına yaranan bu «müğənni ordusu» o səsi  
dinləsəydi, özünə nə ad verərdi? Cır, kal səsləri ilə  
tamaşaçıdan alqış istəyən, özünə əndrəbadi titullar  
verən oxuyanlar o əzəmətli səsdən diksinməzdimi  
heç?

O səsin rəngi, ürəyi, canıvardı sanki. Başqa cür demək olmur. Mərhum xanəndə Şahmalı Kürdoğlu ilə yaxın dost olmuş musiqişünas-alim Vəli Məmmədov onun səsini və özünü yəqin ki, daha yaxşı xarakterizə edər. Odur ki, Vəli müəllim görək nə söyləyir:

### Seyid Şuşinskinin layiqli tələbəsi.

...Mən Şahmalını 1957-ci ildən tanıyıram. Yaxşı insan, deyib-gülən bir oğlan idi. Uca boyu, qapqara saçları vardı. Hələ Şahmalıdan əvvəl onun qardaşı Əlişlə dost idim. Biz yuxarı sinifləri Ağdamın 1 sayılı məktəbində birlikdə oxumuşuq. O vaxt Əliş deyirdi ki, qardaşım Türkmənistandadı. Şahmalı orada ali hüquq təhsili almışdı. O, Türkmənistanda həm də musiqiçilərlə dost olmuşdu. İsbı adlı bir tarzən ilə daha yaxşı münasibəti olan Şahmalı sonralar məni də onunla tanış elədi. Şahmalı xarici görünüşü xoş bir adam, dostcanlı, istiqanlı bir insan idi. Ona bir irad bildirəndə, məsləhət verəndə xətrinə dəyməzdi. Gülbən məni qucaqlayardı. Başqaları kimi deyildi. Həm də bilirdi ki, onu çox istəyirəm. Onda adamı tanımaq bacarığı var idi. Mən onu hələ professional səhnəyə çıxmamışdan əvvəl tanıyırdım. O, Seyid Şuşinskinin sinfini bitirdikdən sonra çox gözəl xanəndə oldu.

## Filarmoniyani lərzəyə gətirən səs

Şahmalı şəxsiyyət idi. Onun şirin, məlahətli səsi adamı heyran edirdi. 1957-ci il idi, Bakının «Tarqovı» deyilən küçəsində gəzisirdik. Birdən rəhmətlik Bülbül qarşımıza çıxdı. Dedi ki, sabah gəlin sizi bağa aparım, bir az dincəlin. Mən utancaq idim. Amma Şahmalı adama yovuşan, istiqanlıydı və o Bülbüllə getdi.

Şahmalının zil, şaqraq səsi vardi. Bir onun Filarmoniyadakı konsertlərini görəydiniz! O, muğamları - «Şur»u, «Rast»ı, «Heyratı»nı, «Çahargah»ı elə oxuyardı ki, Filarmoniya lərzəyə gələrdi. Xəyalpərəst, fantaziyalı adam idi. Ancaq o boyda istedad Opera və Balet Teatrında ancaq epizodik rollar oynayıb. Halbuki, ona «Məcnun», «Şah İsmayıł» yaraşardı.

Şahmalı çox istedadlıydı. Həm də rəssamlığı, gözəl əl qabiliyyəti vardi. O, bir xanəndə kimi mükəmməl dərs almışdı. Seyidin özünün ayrıca öyrətmə metodunu vardi. Şahmalı da sözü, qəzəliyyatı yaxşı bilirdi və ürəkdən oxuyurdu. Oxumağı da özünə oxşayırırdı. Özü incə qəlbli olduğundan, oxumağı da incə idi. Bir xanəndə kimi Şahmalı dinləyicisini düşündürürdü. Onun səsinə Qarabağ havası hopmuşdu. Bu səsdə Khan əminin

səsinin çalarları var idi. Oxuyan kimi bilirdin ki,  
qarabağlıdı.

### Oğlu ilə şəhid oldu

Ağdamda, sən gördüğün kimi, onun gözəl evi,  
həyəti, limon bağı vardı. Həmişə dostlarına deyirdi  
ki, gəlib bizdə dincəlin. Amma ailəsinə əziyyət  
vermək istəmirdim. Bir dəfə müəlliminə -Seyid  
Şuşinskini aparmışdı evinə. O vaxt ağaya (Seyid  
Şuşinskiyə belə deyirdik) yaxşı baxmışdı. Şahmalı  
sonralar Ağdam Musiqi Məktəbində müəllim  
işlədi. Özünə baxan deyildi. Yoxsa başına belə işlər  
gəlməzdi. Şahmalı şəhid oldu...

Vəli müəllim sözünün davamını gətirə bilmir,  
qəhərlənir və mən o dəhşətli günü xatırlayıram:

### O gün heç vaxt yadımdan çıxmaz...

1992-ci ilin payızı. Hər anımız təhlükədə, hər an  
ölüm qorxusu. Düşmən istənilən vaxt kəndimizi  
mərmi atəşinə tuturdu. Heç kəs bir an sonra başına  
nələr gələcəyini bilmirdi. Kəndə qəfil atılan  
mərmilər neçə ailəyə bədbəxtliklər gətirmişdi.  
Mərmilərdən nə qədər ölen vardısa ondan bir o  
qədər artıq da şikəst olanlar var idi. İndi o günləri  
düşünəndə fikirləşirsən ki, biz o vaxt nəyi, kimi

gözləyirdik? Bax belə dəhşətli günlərin birində mərmi uğultusu və partlayış səslərindən sonra qorunmaq üçün biz evimizin alt mərtəbəsinə sıçınmışdım. Ara səngiyəndən sonra mən darvazanı açıb yola çıxdım. Şahmalı Kürdoğlunun günbəzlərlə bəzədilmiş daş hasarlı və limon bağçalı həyəti ilə bizim darvazamızın arası bircə addım idi. Elə yola çıxmışımla Şahmalının həyat yoldaşının dəhşət içərisində qışqır-a-qışqırı yola qaçıdığını gördüm. Və qucağında al qana bulaşan balaca Şahmalı... O tükürpədici səhnə bu gün də yadimdən çıxmır... Həmin gecə biz başqa kənddə qaldıq. Şahmalı Kürdoğlu həyətində öz adını qoyduğu balaca oğlu ilə birgə nar yeyərkən yanlarına qəfil düşən mərmidən şəhid oldu. Atabala birlikdə nar rəngində bir ölüm alıb götürdü onları...

*«Qarabağ» qəzeti, 9 fevral, 2016-ci il.*

## YADDAŞIMDAKİ «NOVRUZ»

Adamlar fərqli olduqları kimi, onların zövqü, dünyaya baxışları da müxtəlif olur. Bayramlara münasibət də belədir. Biri «Yeni il»ə sevinir, biri «Novruz»u sevir. Başqası dini bayramlara daha çox üstünlük verir. İnsanın könlünün sevindiyi bütün bayramlara münasibətim yaxşıdı. Amma mənim uşaqlıq yaddaşımı həkk olan ən gözəl bayram unudulmaz xatırələrlə dolu xalqımızın milli, sevimli bayramı olan «Novruz»la bağlıdır.

Gözümü açandan kəndimizdə - Ağdamın Qiyaslı kəndində bu bayramı uşaqtan böyüyə hər kəsin necə sevinclə qarşıladığını görmüşəm. Xüsusilə axırıncı çərşənbənin ayrı bir özəlliyi vardı bizim üçün. Bayram günlərində adamlar o qədər mehriban, o qədər səmimi olurdular ki, elə bilirdin bütün kənd əhli bir ailədir. Əslində bu səmimiyyət həmişə olurdu. «Novruz» bayramı isə adamları bir-birinə daha da doğmalaşdırırdı.

...Axırıncı çərşənbədə hava qaralan kimi küçələrdəki tonqalların ətri bürüyərdi obamızı. Qonşuluqda Şakir adında gənc baməzə bir oğlan vardı. Onun şirin zarafatları tonqal başında bizi o qədər güldürürdü ki... Tonqal ətrafında deyib-gülməyin, tonqalın üstündən atdanmağın ayrı bir ləzzəti vardı. Sonra kiçik yaşılı uşaqlar yaxın-uzaq

qonşulara papaq atmağa yollanardı. Bu axşamın gənc qızlar üçün ayrıca bir zövqü vardı. Bəxtini sınaya çıxan qızlar qapı pusmaqdan xüsusi zövq alırlılar və daha neçə cür inanclar, əyləncələr həyata keçirilərdi. Oğlanlar gəzintiyə çıxar, fişəng atardılar. Nənə-babalar bu axşam Novruz süfrəsi ətrafında əyləşər ancaq xoş, gözəl səhbətlər edərdilər ki, kimnsənin könlü pərişan olmasın. Qonşular bir-birinə pay ayırar, gələn ilin, güzarın elimiz-obamız üçün xoş keçməsini arzulayardılar. Nənələr sevinclə papaqlara pay yığar gələni gedəni əlibos yola salmazdılar. Həmin axşam evlərimizdən çox həyət-bacada, küçələrdə adamlar çox olduğundan düz gecə yarıyadək kənd səsli-küylü olardı. Novruz bayramını şeirlərində gözəl əks etdirən şairə Firuzə Məmmədli demiş:

Şəhərdə Novruz şamları,  
Gündüz edib axşamları,  
Evdə qalan adamları -  
Küçədəkindən az gəlir.

Hələ onda mən uşaq idim, başımı oyunlar, nağıllar qatırdı. Sonra bu olanlar da bir nağıla çevriləcəkdi. Amma göydən üç alma düşməyəcək, əlindən sadəcə ev-eşik deyil, necə gözəl bir dönyanın getdiyini hiss edincə acı-acı gülümsəyəcəkdir...



...Bir də sonuncu dəfə kəndimizdə keçirilən Novruz bayramı yadımdan çıxmaz. Onda mən artıq uşaqqı deyil gənc idim. Güllə-boranla qarşılanan Novruz bayramı da həminki deyildi. Kənardan baxsan elə bilərdin bayram yox, müharibədi. Güllə səsi kəndi başına götürmüdü. Müharibə uşaqlarının oyuncağı da daha nogul-şirni yox, tapança-tüfəng olmuşdu. Elə qonşumuzun 12-13 yaşlı oğlunun oyuncaq sandığı qumbara əlində partlayaraq onu tikə-tikə eləmişdi...

...Daha qızlar qapı pusmurdu. Hər şey məlum idi, güllə səsindən başqa nə eşidəcəkdir ki? Oğlanlar daha fişəng yox, güllə, qumbara atırdılar. Bu da mənim ilk gəncliyimin «bəxtəvər» çağları idi. İndi

o uşaqlıq çağlarının gözəl, unudulmaz bayramı  
mənim üçün xatirəyə çevrilib. O bəxtəvər ocaq  
çatılan, fişəng atılan gün... Daha o mehriban  
qonşuluq da əfsanəyə dönüb. Qonşularımızdan,  
sinif yoldaşlarından, elimizdən-obamızdan ötrü  
hərdən içimdə elə alışram ki, lap «Novruz» tonqalı  
kimi...

...Ah, bir də uşaq olarammı?  
Tonqaldan atlanarammı?  
Novruz bayramı - məni bu həyatla  
barışdırarmı?..

«525-ci qəzet», 14 mart 2012-ci il.

## ALLAHA SEVGI

### *Könüldə və yazında*

... Yaradanı - uca Allahı tanımaq, Ona inanmaq üçün dağa-daşa düşməyə nə hacət? Qəlbin səsini dinləmək yetər. Özünə, ətrafına, bir sözlə, bir az düşüncə ilə dünyaya baxsan, böyük Yaradanın qüdrətini anlayarsan. İnsanın Allaha sevgisi elə gözəl duyğudur ki, heç vaxt bitib-tükənmir. Əksinə, o əzəmətin qarşısında həmişə heyrət içindəsən. Uca Allaha sevgi elə bir nemətdir, bəlkə, sözlə də izhar olunmaz. Bu sevgi, sadəcə ibadətlə məhdudlaşdırır, sənin dünyaya baxışından, insanlara, həyata münasibətindən və xoş əməllərindən bəlli olar.

Bəs bizim yazarlarımızın əsərlərində böyük Yaradana münasibət necədir? Bir dərgi ilə tanışlıqdan sonra bu mövzuda yazı yazmayı qərara aldım.

«Allah» kəlməsi əksər müəlliflər üçün sadəcə bir vasitəyə, priyoma çevrilir ki, yazılarında ondan bəhrələnməyə çalışırlar. Elə ona görə də yazdıqları çox vaxt ədəbi nümunəyə çevrilmir. Axı sözün, fikrin də, ağac kimi kökü var. Buna diqqət yetirmək əvəzinə, bəzi şairlər «Səsim və ya sözüm Tanrı harayıdı» və.s. deyə, yazdıqlarını sanki

Quran ayəsi kimi təqdim etməkdən də çəkinmirlər. Yəni yazan o qədər özünəvurğun olur ki, özünü ilahiləşdirir. Doğrudur, Vaqif Bayatlı Odər də «Sevdim, Allaha bənzədim», deyir. Ancaq onun söylədiyini oxucu göydəndüşmə kimi qəbul eləmir, çünki şair elə üçcə bənddə fikrini bütün varlığıyla çatdırı bilir. Necə ki, bu gün «Canım-gözüm Qarabağ», «Qibləgahım Vətən», deyə, nə qədər şeirlər, yazılar yazılır. Amma əksər müəlliflər bununla razılaşa bilmir ki, oxucunu söylədiklərinin səmimiliyinə inandırı bilməyib. Oxular da fərqlidi, elə oxucu var ki, yazını oxuyarkən imzasız da, onun müəllifini tanıyır...

Mövzudan uzaqlaşmadan söyləyim ki, bir oxucu kimi heç də pessimist deyiləm; Uca Yaradana sidq ürəkdən, böyük sevgiylə qələmə alınan gözəl yazılar da yazılıb və dünya durduqca da yazılıcaq. İnanıram ki, həqiqi istedad və sevgiylə yazılmış belə nümunələri mənim kimi çoxları oxuyanda nə qədər sevinir, öyrənir, təsirlənir, hətta gözləri yaşarır. Və “Kaş bu cür yazılar çox yazılıydı”, – düşünür. Bir dəfə «Ulduz» jurnalında müəllifi Rahid S.Ulusel olan «Ey qəlbimin qibləsi» adlı belə bir yazıya rast gəldim.

“...Sənin öündə diz çökmək - bu dünyada daha heç kimin qabağında əyilməmək deməkdi. Sənə diz çökmək - Məğrurluğun, Əyilməzliyin

zirvəsidi. Sənə möhtac olmaq - Səndən başqa heç kimə möhtac olmamaq deməkdi. Bütün sevgilər Sənin ətəyindədi... Doğmalığından "Sən" deyiləsi yeganə Sevgili Xaqan Sənsən - Ali Mütləq Sənsən!

...Ayağım yerini, saçım göyunü öpər... Ey Qəlbimin Qibləsi! Ey ən acı günlərimin, ən inci günlərimin həmdəmi! Ey ümidiimin hər yerdən üzüldüyü anlarda Ümidim, Dayağım Allah! Eşqindən aşılı-daşdığını, Mehrindən doymadığım Allah!"

Yaxud, Hicran Hüseynovanın «Zikr et» şeiri:

...Bütün səslərin, sözlərin,  
Var olan, olmayan rənglərin  
İtdiyi yaz dumanında  
Bir təsbeh yellənir havada.  
Ətirli, çəhrayı dənələr  
Çəhrayı günlər kimi  
Dağılır boşluğa.  
Dilimdə dua, təslih,  
Dənələr piçildayır:  
“Zikr et, zikr et!”

...Yazan nəyi dərk edir, yaşayırsa, o fikri, o mövzunu qələmə alanda əsər daha maraqlı, daha uğurlu olur. Yoxsa elə hey yaşdan, qocalıqdan, ölümdən qorxub, Allahdan şikayət edəcək. Bir-

birinə bənzəyən və elə həmin andaca unudulan  
sağlıqlara bənzəyir bu cür yazılar... Halbuki,  
adamları gül kimi görmək istəyən şairin- Vaqif  
Bayatlı Odərin dilində ölüm də gözəlləşir sevgi  
kimi... Qanadlı adam yaşıń da fərqində olmur, nə  
ağlayır, nə sızlayır, “Uçub getməyə hazır gülə-gülə  
haqq dünyasına”

Ancaq eşqdən bir dünyayçün  
Ölümü də sevib ötdüm,  
Ölümüm də döndü gülə  
Hər iki dünya! Mən getdim  
Xoşca qalın! Gülə-gülə!

Yeri gəlmışkən, Vaqif Bayatlı Odər  
poeziyasının sırrı də yəqin elə şairin Allaha və  
insana səmimi sevgisi, yaddaşından çirkinlikləri  
atıb və nəsibi olan heç bir dərdə-azara əyilmədən,  
hər gün körpə kimi doğulub, gün kimi çıxmasıdı...

Könlü-gözü Allah sevgisiylə dolu insan  
qaranlıqda belə bir işıqdı, fəqət, hər kəs onu görə  
bilməz. Dünya parıltısına, sərvətinə uyub  
insanlığından çıxan adamlar isə zahirən şən  
görünsələr də, bədbəxtirlər; - Bədbəxt  
olduqlarının fərqində olmayıacaq qədər...

...Yağışın səsini  
nəğmə kimi dinləyib  
göyüzünün min rənginə boyanıb  
xoşbəxt olmur hər adam...

*"525-ci qəzet", 20 aprel, 2012-ci il.*

## RAMİL SƏFƏROV - XALQ QƏHRƏMANI

Bu günlərdə «əsl kişi necə olmalıdır?» suali ətrafında bir televiziya kanalında müzakirələr aparıldı. Bu mövzu hər zaman aktualdı. Fikir verirsən ki, «kişi» deyəndə birinci vətənpərvər, cəsur, igid və.s. bir obraz canlanır göz önungdə. Bu gün atəşkəs (hər gün dəfələrlə pozulan atəşkəs) dövründə yaşayırıq. Məncə, indi əsl qəhrəman da hər an ölüm təhlükəsi ilə üz-üzə qalan adamlardı. 11 yaşlı Fariz Bədəlovun atası, anası, düşmənlə üz-üzə durub bu dağı sinəsində daşıyan doğmalarımızdı. Bu insanlar köçüb başqa yerə də gedə bilərlər, bir qarın çörək pulunu haradan olsa qazana da bilərlər. Amma məsələ başqadı; torpaq, yurd qoymur insanı aralı düşməyə, ölümü gözünə alıb yaşayır bu Vətən fədailəri...

Bir də, əsl qəhrəman leytenant Ramil Səfərovdu. Yalnız bir evin, bir ocağın yox, Vətənin təəssübünü çəkən, gələcək karyerasını, arzularını doğma yurdu üçün qurban verən qardaşımız. Bütün köckünlərin balası, qardaşı, canı-qanı, cümlə Azərbaycanın fəxri Ramil Səfərov. Erməni



başımıza açdığı min bir oyuna görə cəzasız qaldığı halda nədən Ramil Səfərov həbs edilib görəsən? Xocalıda hələ doğulmayan körpəni süngüyə keçirən, qadına-qocaya min bir işgəncə verən, atamı öldürən, yurdumuzu talayan qaniçənlərin cəzası nə olub görəsən? Amma Ramil Səfərov nə bir körpəyə əl qaldırıb, nə də özgənin torpağını talayıb. Erməni yetirməsi özü onu məcbur edib ki, bu qətli törətsin. Onun millətini, bayrağını, mənliyini təhqir edib dənə-dənə. Ramil yurdunu- evini talayıb doğmalarını öldürən, qalanlarını didərgin salan, hələ o uzaq ölkədə - Macarıstanda da hər an yarasının közünü qoparıb, ona göz verib, işiq verməyən düşmən balasına axı hansı dildə cavab verməliydi? Deyirlər, babalarının yoluna «çıraq» tutan bu erməni dığasının vətənində heykəlini ucaldıb qəhrəman sayırlar. Ürəyində Vətən təəssübü, Yurd ağrısı olan bütün insanlarımız Ramil Səfərovu canlı xalq qəhrəmanı hesab edir. Özü də qondarma yox, əsl qəhrəman... Mən bunu hiss elədim, bir daha anladım. Onun adı çəkiləndə bir el qızımız söylədi ki, Ramil Səfərov mənim ürəyimin yaralı yeridi, həm də qürur yeri. Səkkiz ildən artıq yad, uzaq bir ölkədə həbsxanada ona ömürlük cəza verildiyini bilsə də, simmayıb bu igid oğlan. Həm də biliyi, bacarığı ilə millətimizin başını uca edib. Həbsxanada kitablar yazıb, həbsə

alındığı ölkənin dilindən tərcümələr edib, firçayla əsərlər yaradıb və.s. Sübut etməyə çalışıb ki, Azərbaycan insanı mənən çox güclüdü. Sən havadarlarını toplayıb onun torpağını zəbt edə bilərsən, fəqət ona qalib gəlməyə gücün yetməz...

Bu gənc letenantın gözündə-könlündə elə bir Vətən sevdası yurd salıb ki, harada olur-olsun, qəlbi onunla döyüñür. İnanıram ki, bütün varlığıyla, işi, əməli ilə ığid oğlumuzun taleyinə biganə olmayan insanların sayı möhtəşəm bir ordunun sayından artıqdı...

...Əvvəllər yataqxanada qonşu olduğum Sahib kişiyyə - Ramilin atasına da sözüm var: "Sahib dayı, adam var, övladına görə ömrü boyu xəcalətlə yaşayır. Amma sən xoşbəxt adamsan, oğlunla öyünə bilirsən..."

«525-ci qəzet», 27 aprel, 2012-ci il.

## CƏSUR KOMANDİR

*Şəhid Alim Qəhrəmanov*

...Bu soyuq üzlü adamların içində bir qadın tanırıram - mehriban, suyuşırın. Hər məni görəndə bağrına basır, elə doğma, elə istiqanlıdı, anamı xatırladır. Allah ömür versin, Səyali xala şəhid anasıdı. Oğlu Alimin Qarabağ müharibəsində qəhrəmancasına şəhid olmasını çoxdan eşitmışdım. Amma nədənsə bu barədə yazmağı heç düşünməmişdim. Səyali xalanın özü də bir söz deməmişdi. Çox qürurlu, ləyaqətli bir anadı. Şəhid övladı haqqında elə şirin-şirin danışır, sanki həyatda olan adam barədə danışır, oğlunun ölümünə inanmırısan. Adama xoş gəlir belə isti, təmkinli münasibət. Əslində, şəhidlər ölmürlər ki... Doğulduğu kəndi düşmən tapdağında olan biri kimi hərdən düşünürəm ki, kaş mən də şəhid olaydım..



Öz-özümə deyirdim ki, görəsən sözə necə başlayım, bu ağır dərdi şəhid anasıyla bölüşmək çox çətin olacaq. Amma Səyalı xalanın qəlbinin işığı elə ilk anlardaca məni sakitləşdirdi. Şəhid anası övladı ilə bağlı elə danışırkı ki, anlayırdın ki, doğma balası Alim onun üçün ölməyib. Düşünürəm ki, kimsə onun övladını öldürə bilməz, buna heç kəsin və heç nəyin gücü də yetməz...

Səyalı xala Ermənistanın Qarakilsə rayonunun Hallavar kəndində olan ata-baba yurdlarından nə müsibətlə Azərbaycana gəlib çıxdıqlarından danışdıqca dəhsətə gəlirsən. Deyir, hələ hadisələrin başlanğıcında onları yavaş-yavaş sıxışdırmağa başlayıblar. Günahsız adamlar döyülb, onların lazımı yerlərə gediş-gelişləri məhdudlaşdırılıb, sonra məktəbləri bağlanıb, bazarda belə məhsullarını satmağa imkan verilməyib. Neçə il belə çətin vəziyyətdə - mühasirədə yaşayıblar. Sonra doğmalarımız vertalyotdan yerə xəbərdarlıq bildirən kağızlar atıblar ki, qorxmayıñ, biz sizinləyik. Nəhayət, vəziyyət dözülməz bir həddə çatıb. Ondan ki, ermənilər türksüz Ermənistan eşqinə düşüblər. Odur ki, vetalyotla Azərbaycana gəlmək üçün onlar da digər kənd əhli kimi dağa çıxıblar. Demək olar ki, düz bir həftə dağda qalıblar. Səyalı xala bir əli ilə qızı Xalidənin, o biri əli ilə Alimin əlindən elə yapışib ki, birdən

balalarına bir şey olar. Ancaq müharibənin sərt qanunları ilə uşaqları güclə də olsa ondan alıb vertalyotla Bakıya gətiriblər. Köçkünləri Qazağın qərargahında yerləşdiriblər... Səyali xala altı uşaq anasıdı. Həmin vaxt Alim hələ orta məktəbi bitirməmişdi. Onlar ev-eşiklərindən didərgin düşdükdən sonra əvvəlcə Dəvəçi rayonunda məskunlaşışıblar. Sonra isə Bakıya, Nəsimi rayonuna pənah gətiriblər. Alim də burada orta təhsilini başa vurub, hərbi xidmətə yollanıb. 1992-ci ildə Qarabağda qanlı döyüşlər gedirdi. Ürəyində düşmənə sonsuz qəzəbi olan bu gənc böyük bir ürəklə təlim keçərək qızığın döyüşlərə atılmaqdan bir an belə çəkinmir. Əksinə, gücü yetdiyi qədər düşmənə zərbələr vurmağa, necə deyərlər, torpağının, ana-bacılarının heyifini almağa çalışır. O, qulluq etdiyi bölmədə komandirlərinin etimadını doğruldaraq fəxri-fərmanlara layiq görülür. Müharibə alovu hələ davam edirdi. Alim Qəhrəmanov artıq özü bir komandır idi. Cəbrayılda, Füzulidə gedən qanlı döyüşlərdə onun alayı xüsusi şücaətlər göstərib. Bir çox kəndlərimizin düşməndən azad olunmasında bu cəsur komandirin müstəsna xidmətləri olub.

1994-cü il fevralın 12-də yurdumuzun igid, qəhrəman oğlunun son döyüşü olur. O, qızığın bir döyüşdə başından yaralanır və fevralın 13-də şəhid

olur. Şəhidlər Xiyabanında, İkinci Fəxri Xiyabanda dəfn edilib. Bakıda şəhidin adının əbədiləşdirilməsi məqsədilə küçələrdən birinə onun adı verilib.

Düşünürəm ki, şəhid analarının elə böyük təmənnaları olmur. Onlara, sadəcə kiçik bir qayğı, diqqət də bəs edir. Yətər ki, kimsə Vətən uğrunda canından keçmiş oğullarını hörmətlə, məhəbbətlə ansın. Övladlarının əziz xatırəsi əbədiləşdirilsin, onlara layiq olduğu ad verilsin. Ancaq özü deməsə də, baxırsan ki, şəhid anasının özünün də diqqətə, qayğıya ehtiyacı var. Məişət qayğıları, qəbul etdiyi dərmanlar şəhid anasının dərdinin üstünə dərd gətirməsin gərək. Onu da qeyd edək ki, oğlunun şəhid olmasından bir il sonra Səyalı xala ömür- gün yoldaşını da itirib. Bütün var-dövlətini ata-baba yurdunda qoyub gəlməyə məcbur olmuş bu insanların ağrı-acıları bizə yad olmasın gərək...

*“Bütöv Azərbaycan” qəzeti, 5 fevral, 2014-cü il.*

## QAR YAĞIR ÜRƏYİMƏ...

...Günlərdi ürəyimi söz tutub. Bu qanlı, sinəsi  
dağlı sözlər dillənmək havası ilə üsyan edir  
qəlbimdə. Bu qar havasında, çovğunda Xocalı  
müsibəti, Şuşa fəryadı, Ağdam dərdi daha artıq  
üşüdür ürəyimi. Düşünürəm ki, Qarabağ  
mühəribəsi, torpaqlarımızın işğalı ilə bağlı bir  
şahid kimi, yəni hadisələrin qaynar mərkəzlərindən  
olan Ağdamda doğulub boy-a-başa çatmış bir insan  
kimi mənim də deməyə sözüm var. Bəlkə də çox az  
adam bilir ki, atam Rəşid Qarabağ mühəribəsinin  
qurbanı olub. Bunu heç kitabımda da qeyd  
etməmişdim.

### Atam şəhid oldu

...1992-ci ilin martında  
Ağdam şəhərinə atılan mərmilərin  
qəlpələri atamı yaraladı. Həmin  
vaxt yaşadığımız Qiyaslı kəndi də  
od içində idi. Belə dəhşətli bir  
vəziyyətdə birdən həyat qapısı  
açıldı və atam al qan içində içəri girdi. Tək,  
köməksiz - çünkü onda hər kəs özünün, ailəsinin  
hayında idi. Nə xəstəxana işləyirdi, nə də yaralını



harasa aparmağa bir maşın tapılırdı. Evin üç oğlu isə cəbhədə idi.

Böyük qardaşım Ədalət könüllü özünü müdafiə dəstəsinin tərkibində, ortancıl qardaşım Nəsib polis bölümü ilə döyüşlərdə idi. Kiçik qardaşım Talib də hərbi xidmətə - ön cəbhəyə yollanmışdı. Nəsib kənddə ilk yaralananlardan biri oldu və sağalıb yenidən cəbhəyə döndü. Talib Ağdam işğal olan ili -1993-cü ildə ağır yaralandı və ikinci qrup Qarabağ müharibəsi əlili oldu. Böyük qardaşım isə, “atəşkəs” elan olunduqdan sonra rəhmətə getdi.

...Bacılarımıla birgə heç vaxt övlad yaddaşından silinməyən bir faciəni yaşayırdıq o anda. Anam, bacılarım ha çalışırdılar, qanı saxlaya bilmirdilər. Ara sakitləşdikdən sonra atamı Gəncə xəstəxanasına çatdırıldılar. Anam da onun yanında qaldı. Biz böyük bacımla Sabirabada, uzaq qohumların yanına getdik. Atam elə möhkəm və sağlam adam idi ki, inanmirdiq bu yaralardan dünyasını dəyişsin. Düz bir ay müalicə olundu, bir dəfə ani hərəkətdən yarasının tikişi söküldü və bir daha bitişmədi...

Bir qohum bizi evimizə aparmağa gəldi, dedi ki, atanız evə gəlib sizi gözləyir. Amma ürəyimə dammışdı, yuxum da başqa şey deyirdi. Yolda

fikirdən ürəyim sıxıldı, evimizə çatanda  
darvazamızı taybatay açıq gördüm...

...Ruhunun gözlərində də  
Bilirəm, yenə göyçəyəm.  
Sən qərib, ellər didərgin,  
Mən don vurmuş göyçiçəyəm...

Atam öz yurdunda torpağa tapşırıldı, bir il  
sonra isə eli-obası qaçqın düşdü. Özü də qərib oldu  
öz yurdunda, məzarı da...

### Xanəndə oğlu ilə birlikdə şəhid oldu

Bir dinləyici kimi mənim üçün səsi, avazı  
xüsusi çalarda, bənzərsiz olan xanəndə Şahmalı  
Kürdoğlu ilə biz qonşu idik. Hərdən gözəl  
zülmətini eşidərdik. Onun səsi adamı valeh  
edirdi. Bir gün güclü mərmi səsindən hamımız  
təşvişə düşdük. Bir az keçmiş yola çıxdım. Bir də  
baxdım Şahmalının həyat yoldaşı qucağında oğlu  
Şahmalı qışqıra-qışqıra özünü qapıdan bayırə atdı.  
Uşaq qana boyanmışdı. Elə sarsıldım ki, bir də  
baxa bilmədim. Ata-bala nar yedikləri yerdə mərmi  
yanlarında partlamışdı. Həmin gün başqa kənddə  
geçələdik... Səhər evimizə qayıtdıq. Həyətə girən

kimi anam əyilib torpağı öpdü. Onda mən çox gənc idim və bu, mənə qəribə gəldi...

## İşgalinə inanmırıam AGDAMIN

Ağdamın nə vaxtsa işgal olunacağına heç kəs inanmırıldı. Düşmənə ən ağır zərbələrdən biri də Ağdamdan vurulurdu. İlk dəfə «Uzun dərə» deyilən yerdən açılan atəşin qulaqbatıran səsindən adamlar vahimə içində çəş-baş qalmışdilar. Kiminin ürəyi getmişdi, kimi ayağıyalın bayırqa qəçmişdi... Sonra düşməndən bizə, bizdən də düşmənə atılan atəş səsinə öyrəşdik. Atılan mərmilərdən darvazamız dəlmə-deşik olmuşdu. Hər birimiz hər an bu qəlpələrin qurbanı ola bilərdik və olurduq da. İstər şəhərin özündə, istərsə də kəndlərimizdə hər gün ölünlər və yaralananların



sayı durmadan artırdı. İndi də bu yazını yazarkən sanki, o mərmilərin uğultusu qulağında səslənir. Düz son günə, yəni Ağdamın işğal gününə qədər evimizdə olmuşuq. Bu o qədər də asan deyildi. Çünkü kənddə bir-birinin səsinə- nəfəsinə öyrəşmiş adamların, xüsusilə qadın və uşaqların sayı çox azalmışdı. Axır vaxtlarda, xüsusilə də işiq sönən gecələrdə kənd çox vahiməli olurdu. Bütün bunlara baxmayaraq, anam evindən ayrıla bilmirdi və balaca bacımla mən də ondan ayrılmırdıq. Evimizin əşyalarına da toxunmağa icazə vermirdi, deyirdi, evin bərəsini pozmayın...

Ağdam sona qədər vuruşdu və 6 mindən artıq ağdamlı şəhid oldu. Sonda inanmaq istəmədiyimiz bir faciəni yaşadıq, Ağdamın 70 faizi erməni terrorçularının əlinə keçdi. Ağdamın 126 min nəfərdən artıq sakini ev-eşiyindən didərgin düşdü...

### Dəmir vaqonlar, didərgin körpələr...

Didərgin düşəndən sonra Bərdənin Kətəlpəraq kəndinə gəldik və qısa müddətdə üç yer dəyişdik. Baxdıq ki, ev evə sığmır. Beləcə, minnətsiz-filansız Bərdənin Dəmiryolu Stansiyasındaki dəmir vaqonlardan birinə yerləşdik. Yəqin ki, çadır şəhərciyi ilə bağlı eşitməyən yoxdu. Çünkü bununla

bağlı çox yazılıb. Amma dəmir vaqonla bağlı heç bir yazı yadımda qalmayıb.

Eşitdiyimə görə, bu dəmir vaqonlar heyvan daşımış üçün nəzərdə tutulubmuş və yəqin ki, istifadə də olunmuşdu. İndi də bu dəmir «ev»in aqibətindən danışım. Ağzında dəmir deyirsən, yayda od kimi qızırıdı, adamları həmişə ya onun yan-yörəsində, ya da altında görmək olardı. Qışda isə daha dəhşətli olurdu, çünkü «ev»in çölü ilə içi o qədər də fərqli deyildi. Mən bu dəhşət saçan dəmir vaqonda çox yaşaya bilmədim. Çünkü o vaxtlar müxtəlif xəstəliklər yayılmışdı və mən də xəstələndim. İyirmi gün Bərdə xəstəxanasında müalicə olundum. Sonra böyük bacım məni Bakıda məskunlaşlığı ADPU-nin 1 sayılı yataqxanasına gətirdi. Neylədik anamı Bakıya gətirə bilmədik. Dedi, bura evimə daha yaxındı, yurdun havasını alıram burdan, o göyün üzündə yaşaya bilmərəm... Tez-tez anamın yanına gəlirdim və bu vaqon həyatı heç məni sakit buraxmırıdı. Hələ orda donan körpələr... Bir şeir də yazmışdım «Dəmir vaqonlar, didərgin körpələr». Nə qədər çalışıram, yenə bu şeiri bütünlükə təqdim etməyə bilmirəm:



...Əlim qələm də tutmur,  
Varaq üstə qan sıza.  
Qar yağır ürəyimə,  
Əllərim dönür buza.

Bizi çölə atanlar,  
Qu tüket arasında.  
Şaxta ilana dönür  
O dəmir parçasında.

Əlini ovuşdurur,  
Üzünü ovuşdurur  
Körpə gülüşlərini  
Şaxta vurur, don vurur.

Yedditaşlı şaxtaya  
Bir cüt göz yaşı neylər?  
Körpələrin xətrinə  
Allah, qışı yaz eylə.

Allaha dua etməkdən başqa adamın əlindən nə  
gəlirdi ki?

### Ən böyük arzumu unutmuşdum

...Ən böyük arzum idi ali məktəbə daxil  
olmaq. Ancaq ailədə buna imkan verilmədi. Odur

ki, anamın qorxusundan gizlicə daxil olduğum Ağdamdakı makinaçılıq kursunu bitirmişdim sadəcə və bir də «Ağdam» qəzetində bir neçə şeir və kiçik həcmli yazılarım çıxmışdı. Mühəribənin vurduğu zərbələrdən Bakıya gələndən sonra ali təhsil almaqla bağlı ən böyük arzumu belə unutmuşdum. İsləmək lazımdı, mən də çox götür-qoydan sonra yollanmışdım «Ədalət» qəzetinə. Heç vaxt yadımdan çıxmaz Aqıl müəllimin həmin çətin vaxtda təkcə mənə yox, elimizə, camaatımıza göstərdiyi qayğı. Sonra çox adamlara rast gələcəkdir. Biri mədəni şəkildə başından edəcəkdir, biri soyunu-kökünü unudub, qaçqını heç adam da saymayacaqdı. Və sonra da arsız-arsız Qarabağı vəsf edəcək, gənclərə göstərdiyi «qayğıya» görə hələ mükafat da alacaqdı...

...Bir-birimizi görəndə sevinmirik,  
Bir-birimizlə öyünmürük,  
Unuduruq hərəmiz bir parça  
Vətən torpağı olduğumuzu...  
Amma yerli-yersiz bar-bar bağırırıq,  
Daşı-torpağı necə sevdiyimizdən  
dəm vururuq...

Hə, sözüm onda qaldı axı, hər şey «Ədalət» qəzetindən başladı. Amma nəyi necə etmək lazım

olduğunu bilmirdim. Təcrübəm yox idi. Mənim böyüməyim də bir az başqa cür oldu axı.

...Qoynu yumşaq kəndimizin havasından, suyundan  
bir ovuc qaldı içimdə  
Mühəribədən təkcə  
uşaqlığım salamat çıxdı,  
böyüyə bilmədim...

...Makinaçı işləyə-isləyə müxtəlif qəzetlərdə yazılarım çap edildirdi. Şeirlərim isə özümdən asılı olmayaraq tezliklə məni aparıb radio və televiziyyaya çıxardı. Rəhmətlik şair, Əməkdar İncəsənət xadimi Ağalar Mirzə məni dəfələrlə Yurd həsrətli verilişlərinə çağırmışdı. Sanki yerə göyə sığmirdim, içimdə elə bir yazmaq həvəsi vardı ki, gəncliyimin ən gözəl çağında həyatımın başqa tərəflərini, demək olar ki, unutdum...

Elə bu arada arzuma doğru elə yüydüm ki, həmin il həyəcandan ali məktəbə daxil ola bilmədim. Amma elə həmin il Bakı-Mədəni-Maarif Texnikumuna daxil oldum və tezliklə anladım ki, mənim bundan da yüksəkdə təsil almağa gücüm var. Tələbə yoldaşlarımdan o qədər fərqlənirdim ki... Çünkü orta məktəbdə imtahan verəndə bilet çəkib hazırlaşmadan birbaşa danışıb qiymətimi

alırdım. Texnikumu bitirən il Bakı Dövlət Universitetinə daxil oldum. Doğmalarımdan təkcə bacım bildi ki, mən ali məktəbə daxil olmuşam. Çox sevindim, amma o qədər çətin tələbə həyatı yaşıdım ki...

...Ali məktəbə daxil olan il - 1998-ci ildə anam o dəmir vaqonun içində xərçəng xəstəliyinə tutuldu. Anamı Bakıya gətirdik, bir müddət müalicə olundu, amma artıq iş işdən keçmişdi. Özünün bundan xəbəri yox idi və elə arzularla yaşıyırkı ki, qəriblikdə ölmək istəmirdi.

İndi də düşünüb əzab çəkirəm ki, anamı o ölüm quyusunun - dəmir vaqonun içindən gərək vaxtında çıxarıydıq. Baxmayaraq ki, özü buna razı olmurdu... Anam sağ olsaydı, indi Ağdamın Xındırıstan kəndində salınmış qəsəbədə nəvələri ilə yaşayardı və öz evinə, elinə daha yaxın olardı...

### Tikanların üstü ilə

Hərdən düşünürəm ki, bəlkə həyatın dilini bilsəydim, bu qədər əziyyət çəkməzdim. Amma tikanların üstü ilə addımlamaq sanki alın yazımıdı. Həmişə özümdə günah axtarsam da, çəkdiyim əziyyətlərdə başqalarının da payı az olmayıb. Mən qəzetdə də çalışmışam, ixtisasım üzrə M.F.Axundov adına Milli kitabxanada da. O vaxt

kitabxanada indiki pulla cəmi on iki manat əmək haqqı alırdım. Bu mənim heç yol pulumu da ödəmirdi. Həm də onda özümdən kiçik qardaşım və bacımla yataqxanada balaca, yaşayış üçün nəzərdə tutulmayan bir otaqda yaşıyırdıq. Düzdü, mən işimlə bərabər bəzi qəzetlərlə əməkdaşlıq edərək az-çox qanorar da alırdım. Amma bu da bizə bəs eləmirdi. O vaxt «Azərbaycan 21-ci əsr» adlı qəzet müəyyən fasılələrdən sonra yenidən nəşrə başladı və mən bu redaksiyaya işləməyə getdim. Çünkü əmək haqqı kitabxana ilə müqayisədə yüksək idi, həm də bu mənim sevdiyim iş idi. Amma yenə də istəyirdim ki, kitabxanadakı işimi də itirməyim. Nə qədər çalışsam da çalışdığını «Oxucuya xidmət» şöbəsinin rəhbəri olan Bənövşə xanım – o qadın buna razı olmadı. Çünkü yeni işçi götürmək ona daha artıq sərf edirdi. İndiki ağlım olsaydı o vaxtkı direktor Leyla xanıma müraciət edərdim. Artıq olan olmuşdu... Və heç bir il keçməmiş redaksiya bağlandı və mən çox ağır maddi- mənəvi sarsıntılar yaşadım...

Düzdü, çox yerdə işləyə bilərdim, amma Allah məni elə qəribə, utancaq yaradıb ki, özümü rahat hiss etmədiyim, sıxlıdığım yerdə işləyə bilmirdim. Ürəyimə yatan işlərin isə ömrü uzun olmurdu. Tutaq ki, ilk müxbir kimi çalışdığını

«Fədai» veteran qəzeti, «Binəqədi», “De Fakto” və.s. Qərarsız və səbirsiz olmasaydım elə «Ədalət» qəzetindən, həmişə qapısı üzümüzə açıq olan «525-ci qəzet»dən ayrılmazdım ki... Əzəldən həyatla mənim istədiklərim tərs - mütənasib oldu, sonra özüm də bu tarazlığı düzəldə bilmədim. Bir dəfə şair Xanəmir dedi ki, sən heç vaxt ürəkdən gülə bilməzsən. Elə indinin özündə də düşünürəm ki, çox düz deyib əziz qardaşım... Bir də uşaqlıqda oxuduğum şeirlərin birindən belə bir beyt qalıb yadımda:

Fərasət özü də bir istedaddı  
Ancaq istedadda fərasət olmaz...

2001-ci ildə Yaziçılar Birliyinə üzv qəbul olundum. 2004-cü ildə xeyirxah insan, professor, şair Elçin İsgəndərzadə digər gənclər kimi mənim də kitabımı rəhbərlik etdiyi «Vektor» Elm Nəşriyyatında təmənnasız olaraq çap etdirdi. Yaxşılığını heç vaxt unutmadığım Elçin müəllimin işiq üzünə çıxardığı «Könlümün sarı simi» adlı bu kitab, böyük şair Musa Yaqub demiş, neçə qəlbin sarı siminə toxunaraq uğurlu oldu.


...Və nəhayət çox sevdiyim şair Çingiz Əlioğlu mənim işsizlik məsələmə bir əncam çekdi. Artıq Mədəniyyət Nazirliyinin təsis etdiyi

«Yaddaş» qəzetində şöbə redaktoru vəzifəsində çalışırdım. Bundan sonra «Qarabağa aparan yol» adlı qəzətdə də şöbə redaktoru kimi çalışdım. Məni bu işə dəvət edən qəzətin baş redaktoru şair Əli Mahmud yadımda qalan ən xeyirxah, ən nəcib insanlardan biridir. Elə bu qəzətdə bəxtim üzümə güldü və ailə qurdum...

«525-ci qəzet», 24 fevral 2012-ci il

## VAQİF BAYATLI ODƏR SEVGİSİ

Bu günün havasındandı,  
suyundandı, nədəndirsə, kimi  
dindirirsən kimdənsə,  
nədənsə narazıdır. Biri  
dolanişığından, çörəkpulundan, başqası isə varın-  
dövlətin, gəlhagəlin bir az səngidiyindən narazıdır.  
Hər kəsin özünə görə narazılığı var. Yazarların da  
öz dərdi var bu narazılar arasında. Onların dərdi  
daha çoxdu. Nədən ki, cümlə-aləmin də dərdini  
onlar çəkir. Vaqif Bayatlı Odər demiş:



Dünyaya baca kimidir şair qələmi,  
Baca evin tüstüsünü,  
hisini çəkəntək  
şair qələmi də çəkər,  
çəkər ötürər canından  
dünya deyilən  
damlar damının dərdlərini.

...Bəs mənim dərdim nədir görəsən?  
Dünyadan narazılığım insanlar arasındaki anlaşma  
körpüsünün getdikcə üzülməsi, bir-birimizə inamın  
azalmasıdır. Halbuki uca Allah yaratdığı

bəndələrinin bir-birinə qaynayıb-qarışmasını, qəlbi kindən, təkəbbürdən uzaq tutmağı və başqalarına saygı və sevgi ilə yanaşmağı buyurub. Hərdən bilirsinizmi nə düşünürəm? Deyirəm, hələ dünyanın fani olduğunu bilə-bilə onu qan çanağına çevirən adama əgər sonsuza qədər yaşamaq imkanı verilsəydi, dünyada bir daş daş üstündə qalardımı görəsən?

Vaqif Bayatlı Odər adamların nəfsi, dünya mali əlində belə aciz qalmasını seyr etdikcə təəssüflənir. Amma bəzi şairlər kimi dünyanı, adamları qarğıyıb söyməklə, qışqırmaqla oxucunu havasız, dar bir məngənəyə sıxışdırır. Əksinə, insana sevgi ilə üz tutur və söyləyir: «...Mən əvvəl-axır Sizi Güladama - Gøyadamına çevirəcəyəm, giladamlar». Məncə, sənətin, ədəbiyyatın gücü də elə bu sevgidədir. Bundandır ki, şairin 2008-ci ildə çap olunmuş «Yupyumru bir eşq ilə» adlı kitabından sonra yüzlərlə şeir kitabıın çap edilməsinə baxmayaraq, bu ilin yekununda da ən maraqlı kitablarla bağlı sorğularda məhz dönə-dönə bu kitabın adı çəkilir. Çünkü bu şairin şeirləri torpağa su hopan kimi oxucunun könlünə hopur, qəlbini dindirir, onu yaşamağa, sevməyə, bir sözlə, İNSAN olmağa çağırır:

Qəmə ancaq qəmtək baxma,  
Qəmtək baxanlar yıxılır,  
Bir qəm yüzünü yıxır,  
Qəm əydikcə üzünü -  
Göz yaşı kipriyini,  
Kipriyi gözünü yıxır.

Doğrudan da belədir. İnsan gərək dünyanın, olanların, keçənlərin əlində aciz qalmasın. Vaqif müəllimin şeirləri ilahi bir həqiqətdən, haqdan doğulur, ona görə də, özünü doğruldur və heç bir küləkdən, kələkdən yıxılmaq qorxusu olmur.

Kim sevmirsə demək, gülmür,  
Sevib gül olmayıb hələ  
Bəlkə Allah görmür onu,  
Bəlkə, doğulmayıb hələ.

İstərdim ki, hər kəsə Vaqif Bayatlı Odər sevgisindən bir pay düşsün. Bir də niyə axı bizim də onun kimi sevməyə ürəyimiz və məhəbbət dolu gözəl bir dünyamız olmasın? Düşünməyə dəyməzmi, Sizcə?

«525-ci qəzet», 6 fevral, 2010-cu il.

## QARABAĞIN XANI

«Xanın oxuduğu  
«Qarabağ şıkəstəsi» SƏSdə  
Qarabağ möcüzəsi idi. Hələ  
mən Qarabağ deyilən məkanı  
görməmişdim, amma bu  
səsdəki sehr yaddaşimdə  
əbədi bir Qarabağ obrazı  
yaratmışdı.... Ruhun şad olsun, Xan əmi!  
Qarabağa sevgim sənin səsindən başlandı».  
Tənqidçi Vaqif Yusifli Xan Şuşinski sənətinin  
möhtəşəmliyini, bax, belə ifadə edib. Onun  
haqqında ən gözəl sözlər söylənilib, söylənilir və  
nə qədər ki, sənət var hələ çox söyləniləcək.



20-ci əsrin ən qüdrətli səsinə malik olan  
xanəndələrindən biri Xan Şuşinski 1901-ci ildə  
avqustun 20-də səfali Şuşa şəhərində doğulub.  
İbrahim xanın nəticəsi olan xanəndə elə Şuşada da  
böyüüb, boy-a-başa çatıb. Səsinə, avazına görə  
«Xan» titulunu qazanmış xanəndə, ədəb-ərkanına  
görə məclislərdə, el arasında «Xan əmi» kimi  
sayılıb-seçilib. Düşünürəm ki, zamanında xanəndə  
ilə ata-oğul kimi doğma münasibətdə olmuş  
musiqişüras alim Vəli Məmmədovun xatirələri  
nəinki bu gunun, elə sabahın da oxucuları üçün  
maraqlı olacaq.

## Xanın səsi

Xan əmini ilk dəfə 1942-ci ildə kənddə konsertdə görmüşəm. O, ucaboylu, pəhləvan cüssəli bir kişi idi. Səsi, avazı bir möcüzəydi, sanki . İkinci Dünya müharibəsi zamanı adamlar ruhdan düşməsin deyə, həm ön, həm arxa cəbhədə konsertlər təşkil olunardı. Yaxşı yadımdadı, kənddə, kolxoz sədrinin həyətində böyük bir qaraağac vardı. O ağacın gövdəsindən, budaqlarından lampalar asılmışdır. Hər tərəf işıqlanır. Xan çox qüdrətli oxuyurdu. Özü də mikrofonsuz-filansız. Onda mənim cəmi on yaşım vardı. Sonra başa düşdüm ki, o «Rast» muğamını oxuyurmuş. Mən çox xanəndələr görmüşdüm. Amma belə gözəl ifaya hələ rast gəlməmişdim.

## Mircəfər Bağırovun qəzəbinə gəldi

1922-ci ildə Xan əmi Bakıya gəlib. Bakının toylarında oxuyub və ad-san qazanıb. Sonra Şuşaya qayıdır. Qarabağda oxuyub. 1927-ci il olardı. O vaxt Xan əminin oxuduğu qəzəllər içərisində Hüseyn Cavidin də sözləri vardı. M. Bağırov bunu eşidəndən sonra xanəndənin konsertinə gəlir, ikinci sıradə əyləşib onu dinləyir, görür ki, düz deyirlər. Elə buna görə də konsertdən sonra X.Şuşinskini

Yevlağa yola salırlar. Beləliklə, o bir il repressiya olunur. Onu konsertlərə yaxın buraxmırlar. O vaxt Xanın bir dünyagörmüş qohumu ona kömək edir. S. Vurğunla Ü. Hacıbəyov M. Bağırova deyirlər ki, bəs Xansız işimiz keçmir. M. Bağırov da deyir ki, mən deməmişəm, o tamam oxumasın. Bu səhbətdən sonra xanəndəni Bakıya gətirirlər və ona ev verirlər. 1939-cu ildə Xan artıq Filarmoniyanın solisti olur.

### Xan Şuşinski sənətdə novator olub

Xan Şuşinskinin səsi heç kəsin səsinə bənzəmirdi. Düzdür, Hacı Hüsnü ondan əvvəl oxuyub. Amma Qurban Primov deyirmiş ki, Hacı Hüsnün səsi Xanın səsinə oxşayır. Halbuki Xan ondan yaşca kiçik idi. Çünkü Xan oxumaqda novator olub. Mən deyərdim ki, heç kəs onun səviyyəsində oxuya bilməyib. O, elə bir uca mərtəbədəydi ki, ora başqa xanəndələrin əli çatmırıldı. Amma ondan öyrənənlər çox olub.

Mənim babam Qarabağın ən səsli din xadimi olub. O, deyirdi ki, Xanın səsi peyvənddi. Xan oxuyanda səsi çox uzaqlara yayılmış.

## Havalansın Xanın səsi

O, «Rast», «Şur», «Kürdü - Şahnaz», «Mirzə Hüseyin segahı», «Mahur Hindi»ni gözəl oxuyurdu. «Qarabağ şikəstəsi»ni isə bənzərsiz ifa edirdi. Bu səs elə bil öz-özünə havalanırıdı, yüksəlirdi. Həm də nə qədər zildən oxusa da üzünün ifadəsi dəyişmir, gərgin görünmürdü. Üzündən təbəssüm əskik olmurdu. Xan Şuşinski 300-dən artıq xalq və türk mahnısı oxuyub. Deyirdi ki, mahnılar muğamların övladıdır. Özünün isə 15-ə qədər mahnısı olub. O vaxt «Şuşanın dağları»nı lentə aldırmaq istəyib. Onda mahnıların sözlərinə nəzarət vardı. Mahnının sözlərini dinləyib deyirlər ki, «Sovet Şuşasının başı dumanlı ola bilməz». Xan da əlacsız qalıb, mahnının yaşaması xatirinə oxuyub ki, «Şuşanın dağları deyil dumanlı». «Şuşanın dağları» onun öz mahnısıdır. Gözəl də ifa edib. Amma bu gün bəziləri bu gözəl mahnını elə kökə salırlar ki...

## Ağır oturub, batman gələrdi

Bütün Qarabağ xanəndələri oxumağa başlayanda Xanın yolu ilə gedib. O, bir məktəb idi, ifaçılar üçün. Ə.Şükürov, Ş.Kürdoğlu,

M.Məmmədov, Y.Məmmədov, Z.Quliyev, elə indi  
Arif Babayev də bu yolla oxuyur.

Hərdən zarafatla deyərdi ki, məndən qəlyan  
çəkməyi öyrəndilər, oxumağı yox. Onun  
özünəməxsus qəlyan çəkməyi də vardı axı.

Xan əmi çox həyalı, abırlı bir kişi idi. Onda  
bir sənətkar kimi böyük məsuliyyət hissi vardı.  
Konsertə iki saat əvvəldən gələrdi ki, o mühitə  
uyğunlaşsın. Toyrlara gedəndə də ağır oturub,  
batman gələrdi. O, həm də duzlu-məzəli söhbətlər  
edərdi. Allah onu cazibəli, gözəl biçimdə  
yaratmışdı. Ömrünün sonunadək də, ədəb-ərkanını  
itirmədi.

*«Mədəniyyət» qəzeti, 14 avqust 2009-cu il.*

## GÜNƏŞ DÜNYADAN KÖÇƏRMİ HEÇ?...

...Onun sözü qəlbinin aynası oldu. Ona görə də Nurəngiz kimi doğulsa da Nurəngiz Gün kimi parladı və köçdü dünyadan. Amma Gün dünyadan gedərmi, İtərmi heç?

Könüllərdən köçərmi heç? Çünkü gün kimi aydın dili, nəğmə kimi şirinliyi var onun şeirlərinin. Həzindi, kövrəkdi, incə və səmimidi

onun könül piçiltələri... O, həyatın diqtəsi ilə yaşamaq məcburiyyətində olsa da qəlbinin səsini dinlədi, quşlara yem, qarışqalara qənd verdi, çiçəkləri, böcəkləri əzizlədi, məğrur torağaylara aşiq oldu... Bir udum Vətən havasını tutya kimi əzizlədi. Boş haylardan, haraylardan, saraylardan ...qaçıdı. Və özü bir yol olanadək yol getdi...

...Hansı şair daha yaxşı

- Şair doğulubsa hamısı.



Bax, budur qəlbin aynası. Sizcə, bu cür tərtəmiz bir ürəklə hər kəs belə etirafı edərmi? Xoşbəxtlikdən bir vaxt onunla Gəncə səfərində

olub, onu yaxından müşahidə etmişəm. Hiss etmişəm ki, fikri-xəyalı çox uzaqlardadı. Mən o səfərdə nələrə rast gəlmədim. Amma onun süfrəyə əl uzatdığını belə görmədm. Sanki havayla-suyla dolanırdı. Onun qəribə dünyasından təsirlənmişdim...

...Qəlbində bir xatırə beşiyi yelləyə-yelləyə, ayrılıqlar boyunun biçimini olsa da, sevgisi bitib-tükənmədi. Günəşi salamlayıb, çiçəkləri əzizləyən, əsl gözəlliyi duyan könül zülmətə enərmi heç?

...Anladım,  
pişiyin vəfasını,  
Anladım,  
Igidin cəfasını.  
Anladım,  
yalançı gəlincikli  
yalançı evciyimin  
müvəqqəti səfasını.  
Çox qəribədir, çox qəribədir...  
Yenə soruşun məndən,  
Soruşun insanlar,  
Soruşun,  
gözəl nədir?

...Onun kövrək, incə qəlbi Vətən həsrətli,  
Yurdun ağrı-acıları ilə bağlı layla və bayatılarla  
aşib-daşırdı:

Təbriz qədim, köhnədir,  
Cahanda bir dənədir.  
Əllərim həsrət çəkir  
Dağı, daşı göynədir.

Torpaq cedar oldu ki!  
Yollar qabar oldu ki!  
Həsrət nə uzun çəkdi  
Ürək qabar oldu ki!

Yurdun başını duman aldıqca onun yanılıqlı  
qəlbindən bir ah yüksəldi. Və bir gün onun sevgili  
məmləkətində elə bir dəhşətli tufan qopdu ki, daşı-  
daş üstündə qoymadı, yer-göy qan ağladı, o gecə  
qırmızı qar yağdı ürəyimin köz-köz olmuş yarası -  
Xocalı şəhərinə. Onun nazik qəlbindən elə bir  
üşyan, elə bir hayqırkı qopdu ki... “Xocalı  
simfoniyası” yarandı.

Qələmiylə bu “qlobal ah”ın şəklini çekən,  
bəşəriyyət önungdəki zülmün Nəhəng pannosunu  
yaradan Nurəngiz xanım dünyada müharibə  
sözünün lügətlərdən silinməsini istədi:

...Əl çəkin, Qırın hərbin belini!  
Dağıdın təbilini siz onun!  
Doğrayın müharibə sözünü,  
Sılıınız lügətlərdən  
İnsanı düşünün! Ürəksiz Məliklər!  
Dünya kələkbazları!  
Dü-şü-nün!..  
Dünya yalnız sizin deyil!  
Düşünün!..  
Düşünməyə çox dəyər!..

Sözü ilə könlümüzdən xəbər bilən, qəlbimizi  
dindirən və Sözünü həm də uzaqlara duyurmağı  
bacaran Nurəngiz xanım, günəş bu dünyadan  
köçərmi heç?

“Ədəbiyyat” qəzeti, 30 yanvar, 2015-ci il.

## BOMBOZ BİR GÜNÜN ƏLVANLIĞI...

...Dünyanın darıxdırıcı, bomboz bir günü idi. Dünyadan təcrid olunmuş kimi televiziyanın qarşısında oturdum. Kompyuterdən yazılarım da silinmişdi, narahatlıq içində düşünürdüm. Beləcə, xeyli keçdi, amma televiziyyada göstərilənlərdən - nə kimlərinsə ailəsində baş verənlər, nə şoular, nə də sağlamlıq haqqında verilişlər diqqətimi çəkmədi. Nəhayət, ANS televiziyasında Mir Şahinin "Milli Metr" verilişinin



məqamı çatdı. Verilişin bu dəfəki qonağı, həm də ilk aşiq qonağı, "aşiq" deyəndə adı birinci sırada çəkilən ustad sənətkar - Aşıq Ədalət idi.

Söylədikləri bir tarix, bir qaynaq və bir məktəb olan, sazına, sözünə qiymət qoyan, adı-sanı dünyanın bu başından o başına - ellərə, dillərə yayılan, özü kirayədə yaşayan Aşıq Ədalət idi bu...

Deyirdi 75 yaşım var, amma, Mir Şahin demiş, maşallah, yaxşı idı, öz diliylə desək, saziydi. Onun sazlı-sözlü sinəsindən qopan şeirlər, söyləmələr sel kimi çağlayırdı. Saatlarla, bəlkə günlərlə danışardı... Bir də deyirdi, heç kəsin sazında çala bilmir, kimsə də onun sazını çala bilməz, şübhəsiz... Onun sazına-sözünə baxdıqca əlinə saz alıb onu hörmətdən salanlar düşdü

yadıma. Əlindəki sazı əyləncəyə çevirən, qaş-göz atan, sinəsini-başını açan, məzmunsuz danışan o idrakı dayazları, ədəbdən uzaq olanları düşündüm...

Aşıq Ədalət nə həyatdan gileyəndi, nə də kimsədən narazılıq etdi. Əksinə, öz millətini, xalqını necə bir təmənnasız məhəbbətlə sevdiyi göz önündə idi. Aşıq Ədalət o qədər maraqlı danışırkı ki, bircə kəlmə sözünü buraxmaq istəmirdim. Sanki dərs zamanı maraqlı bir mühazirə dinləyirdim. Söylədikləri bir möcüzə, sazı ayrı bir möcüzəyidi... Mir Şahinə bu “dərsi” təşkil etdiyinə görə təşəkkür etdim ürəyimdə.

Aşıq deyirdi ki, 5 yaşından əlinə saz alıb, o vaxtlar gözəl səsi də olub. 15 yaşı olanda ona xain əliylə zərbə vurulub. Düşünüb ki, daha bu sənət onluq deyil. Amma nurani bir insan, Dədə Qorqud misallı qoca gecə yuxusuna gələrək ona uğurlu sabahlardan, boyuk gələcəkdən xəbər verib. Onun nə bir xüsusi müəllimi olub, nə də bir məktəbi. Amma aşiq ədəbiyyatını, saz sənətini elə gözəl öyrənib ki, özü bir məktəbə çevrilib.

...Bomboz başlanan günüm sona yaxınlaşsa da, artıq rəngi-ruhu özünə gəlmışdı. Bax, əsl sənətkar, gerçək sənət belədir: işığı aləmə yayılır, ətri dünyani tutur. Əsl sənətkar ləp özü kirayədə yaşasa da, Aşıq Ədalət kimi, sazı-sözü könüllərdə saraylar ucaldır...

“525-ci qəzet”, 3 fevral, 2015-ci il

## DƏRDİMİN TƏRCÜMANI - XOCALI

...Bu gün (5 fevral 2013-cü il) sərhəd bölgəmizdən iki Vətən oğlunun şəhid olması xəbərini aldıq. Dəfələrlə olduğu kimi yenə sözdə «atəşkəs» deyilən bir dövrdə, istər hərbçi, istərsə də dinc əhalimizin şəhid olması, yaralanması faktı danılmazdır. Elə yaxın illərdə Ağdamın sərhəd kəndində 11 yaşlı Fariz Bədəlovun ölümünü necə unutmaq olar? Bu, təkcə düşmənlə üz-üzə duran bir ailənin faciəsi deyil. Budurmu «atəşkəs»?...

...Bu gün iki gənc Vətən oğlunun şəhid olması xəbəri yenə ox kimi ürəyimə sancıldı. «Vətən sağ olsun», - deyirik.

...Bu gün adından belə dəhşət yağıb fevral ayının bir gününü yaşayırıq. Xocalıda körpələri qanına qəltan edən o vəhşi, nankor «qonşu»nu yenə Allaha tapşırıram. Ağdamda atamı öldürən, sonra Bərdədə dəmir vaqonun içində cavan yaşında anamı çərlədib öldürən o yağını yenə Allaha tapşırıram.



...Bu gün fevral ayının içində yaddaşım  
dillənir sanki. Ağdamın Qiyaslı kəndində qonşu  
həyətdən xanəndə Şahmalı Kürdoğlunun səsi gəlir  
qulağıma. Amma çox çəkmir ki, qucağında al  
qanına bələnmiş balaca Şahmalı, özünü küçəyə  
atan xanəndənin həyat yoldaşının tükürpədən  
naləsini eşidirəm. Xanəndə azyaşlı oğlu ilə şəhid  
oldu gözümüzün öündə...

...Həmin gün evimizin üzərindən neçə mərmi  
keçmişdi görəsən? Mərmi dedim, yadıma nə  
düsdü? Bir dəfə evdə üzərində açarı hazır qurulmuş  
qumbaranı bilmədən əlimə götürmüşdüm. Elə  
bildim, indi əlimdə partlayacaq. Yerə qoysam da  
partlayacaq, düşünmüşdüm... Qonşuluqda 13  
yaşında üç bacının bir qardaşı qumbara ilə  
oynayanda parça-parça olmamışdım? Uşaqlarımız  
mühəribə havasına mərmilərlə oynayanda,  
böyüklerimiz hər an ölüm-dirim savaşıyla  
çarşıçırdı. Kənddə, demək olar ki, hər gün ölen və  
yaralananların xəbərini alırdıq, ya da bunun şahidi  
olur, gözlərmizlə gördük.

...Bu gün qonşumuz döyüşü Arifin heç vaxt  
unutmadığım səsi gəlir qulağıma. Bir dəfə anamın  
yanından Bakıya gələndə vaqonda onu anasıyla  
birgə gördüm. Yaralı idi, qospitala gəlirdi. Yaraları  
elə göynədirdi ki, inildəyirdi. Elə bil, ağrı deyirdi  
qanı hopmuş Vətən torpağına...

... Adam belə əzabları yaşayanda, onu qanında-canında hiss edəndə unudur həyatda çox duyğusallığı, sentimentallığı. Sızıldamaqdan zəhləsi gedir, elə hayqırmaq istəyir ki, düşmənin bağıri çatlaşın...

...Kiçik qardaşım mühəribənin o qızğın çağılarda hərbi xidmətdə idi. Döyüş vaxtı duman çəkiləndə bir də yoldaşları ilə görür ki, düşmən əhatəsinə düşüblər. Ayağından və qolundan yaralanır. Uzağa getməyə ürəyi gəlməyən, dəmir vaqonun içində sığınib oradan Yurdun havasını alan anam xəbəri eşidəndə çəsir. Soruşur ki, ayaq üstə dura bilirmi? Bundan əvvəl böyük oğlu da yaralanmışdı axı...

...Bu gün mühəribədə əlil olan qardaşım doğma Ağdamda kirayə ev tutub yaşayır. Çünkü Ergidə salınmış qəsəbənin yolları da könlüümüz kimi cadar-cadardı...

...Hərdən başımıza gələnləri düşünəndə o fikrə gəlirəm ki, bizim çəkdiklərimiz Xocalı faciəsinin yanında nədir ki... Atamın şəhid olması məni o körpələrə verilən işgəncələr qədər yandırmadı heç. Məndən böyük bacılarımından biri deyir ki, Xocalı müsibətinin baş verdiyi gecənin səhəri qırmızı qar yağdığını gözlərimlə görmüşəm. Düzü, təəccübənsəm də, inandım...

...Fəqət bu fevral ayında içimizdən və  
çölümüzdən bizi vurmağa həmişə hazır olan  
düşmənlərin önündə Azərbaycanımız unudulmaz,  
möhəşəm bir tarixə imza atdı. İLK MİLLİ  
PEYKİMİZ orbitə buraxıldı. 11 dünya ölkəsindən  
biri kimi qürur günümüzün sevincini də yaşadıq.

...Bu fevral ayında dərdimin tərcümanı olan -  
XOCALI adına yazılmış bu qanlı şeirimin də çap  
olunmasını istədim. Qoy dərdimiz təzələnsin deyə.  
Daşına-qayasına, havasına-suyuna «Qarabağ  
şikəstəsi» hopan yurdumuzda düşmən balasına  
layla çalınmasına dözmək olarmı?

...Bu gün bu qanlı fevral ayında uşaqların  
üzünə baxıram. Xocalıda qanına qəltan edilmiş  
körpələri düşünürəm. Bəs Siz necə?...

## XOCALI

Ağappaq qar üstünə  
Qanı cilənmiş balam.  
Gün görməmiş gözləri,  
Aman... tökülmüş balam.

Anası saçlarından  
Göydən asılı qalmış.  
Atası «Vətən», - deyə  
Düz ağızından atılmış.

Babası - buz heykəli  
Torpaq üstə yixılmış.  
Nənəsi havalanıb  
Dili - ağızı tutulmuş.

Bacısı, qardaşları  
Qıyma-qıyma doğranmış.  
Utansın belə dünya  
Zülmü artıq ağ olmuş.

Bir oba - bir məzarlıq  
Bütün nəsil qırılmış.  
«UNUTQANIQ» deməkdən -  
Daha dilim yorulmuş.

Biz unutqan olsaq da  
Tarix bunu unutmaz.  
Türkün əzəl düşməni -  
Türkə heç vaxt dost olmaz.  
Türkə heç vaxt dost olmaz.

«525-ci qəzet», 26 fevral, 2013-cü il.

## ADAM VAR...

...Adam var, sanki bircə kəlmə xoş sözdü.  
Sözlə yaşayar, ağrılarını sözlə ovudar. Sözlə  
ağlayar, Sözlə gülər, Sözlə dincələr. Hərdən o ilahi  
Sözdən könlü elə işıqlanar unudar qaranlığı, İşığa  
dönər büsbütün, Söz işığa çevrilər, ətrafa yayırlar.  
Kiminsə o işıqdan üzü gülər, kimsə gözlərini  
qapayar. Amma Sözün işığı bitməz, tükənməz....

Adam var, nifrətdi başdan ayağa. Yaddaşında  
ancaq qaranlıqlar yatar, zülmət oyanar... Vaqif  
Bayatlı Odər deyir ki, mənim yaddaşım zibilik  
qutusu deyil. Doğrudan da, yaddaşını çirkin,  
eybəcər hisslərə qərq edəndə adam dönüb olur  
nifrətin köləsi. Hara getsə, nəyi görsə, ən parlaq  
işıqda belə, bu əsarətdən qurtula bilmir. Bu qəlb  
xəstəlyindən ömürlük əziyyət çekir. İşıqsız,  
sevgisiz məhv olub gedir. Yoxa çıxır tüstü kimi...

Adam var, xəbis olar. Bu da nifrətdən doğar.  
Hər şeyi qara görər. Özündən başqa kimsəni  
sevməz. Başqasının uğurunu görəndə gözlərində  
solğun bir işıq görünər və tez qapayar gözlərini.  
Dilindən od saçar. Kimi bu acı dildən yaralanar,  
kimi ötüb keçər gülə-gülə. Mənim müəllimim  
Vaqif Bayatlı Odər kimi...

Adam var, yaddaşı olmaz. Düşünməz ki, bu  
atadı, anadı, hörmətini saxlamaq lazımdı. Bu

qardaşdı, bacıdı, onu candan sevəndi. Bu ana torpaqdı -Vətəndi, qədrini bilməlidi. Bu dünyadı, dünya bizim evimizdi... Hamıdan şübhələnər, veyil-veyil gəzər, bir işin qulpundan yapışmaz. Övladı üçün belə çalışmaz. Amma hər şeyin yaxşısını istəyər. Kiminsə qarşısında boyun əyib, bel bükəmək sanki onun həyat tərzinə çevrilər. Çalışmaqdan söz düşəndə oddan don geyər...

Adam var, parıltını sevər, elə bilər gözəllik aşiqidi. Amma qəlbi gözəl olanı anlamaz... Dünyaya bağlanar büsbütün. Onu yaradən dərk etməz. Ona görə qəlbi aram olmaz. Dosta tapınar, mənasız uydurmala aldanar, ucuz şöhrətə yüyürər. Cavanlıqda ölümə gülər, qocalanda qorxudan tir-tir əsər...

Adam da var, könül taxtında bir ilahi sevgi bərqərar olar. Hər sabah açılınca gülümsəyər. Çətin anlarda Allaha tutar üzünü. Vəfasız adamlardan sədəqə kimi ümid dilənməz. Allah xatırınə çox şeyə səbr edər, nəfsinin əsiri olmaz, xirdalanmaz, ucuz sevgilərin, dünya nemətlərinin qurbanı olmaz. Qəlbinə qaranlıq çökəndə göyüzünə boylanar, ürəyi böyüyər, ilahi sevgidən gözləri yaşarar, içində xoşbəxt olar kimsə duymadan. Həmişə mübariz olar, yolundan dönənməz. Özüylə bərabər başqalarına da dua edər, bütün körpələrə, yetimlərə, yaşı ötmüş qızlara, kimsəsizlərə...

Adam var, qəliz olar - özü də, yazdıqları da.  
Həmişə başqalarından gileylənər, haqsızlıqdan  
danişar. Özü haqq-ədalət bilməz. Kimdə desən eyib  
axtarar; özünə sərf edənlərdən savayı.

Adam var, düşünməz. Hər deyilənə inanar,  
heç nəyi ağlının süzgəcindən keçirməz. Ömür  
keçər, saç ağrar, diz qatlanar. Adam elə ərköyün  
uşaq kimi dediyini deyib durar, bəzəkli konfetlərə  
aldanar ... Səbirsiz, xəbərçi olar. Ara vurar, qan  
salar, günah işlər görər. Amma özünü mələk  
sanar...

Adam var, təpədən-dırnağa təkəbbür olar, işıq  
dilini anlamaz, çiçək dilini qanmaz. Söz ona  
çatmaz, hansı dildə danışırsan- danış, SÖZ ona kar  
etməz, adam dilini anlamaz. Axırı, cana doyarsan,  
dabanına tüpürüb elə qaçmaq istəyərsən ki, bir də o  
qara tüstü sənə tuş olmasın. Amma mühiddən hara  
qaçacaqsan ki...

Adam var, parıltı böcəyi kimi həmişə  
«mənəm-mənəm» deyər. Adam da var işıq dolu  
könlü ilə kölgə kimi dolaşar yer üzündə. Utanar,  
sixılar, narahat olar, özünü bir heç sanar. Ariflər  
yanında qiymətli, nadanlar yanında dəyərsiz olar.

Adam varı- varidatı olar, amma üzündə  
xoşbəxt bir təbəssümü olmaz. Həmişə qəzəbli,  
kinli, narahat gəzər...

Adam da var, kasib donunda sanki günəşin bir zərrəsidi. Üzündən sevinc, gözündən gülüş dərmək olar...

Adam var, sözü ilə əməli uyğun gəlməz. Sözdə sadəlikdən dəm vurar. Amma adı bir məqamda elə bir təkəbbür nümayiş etdirər «heyran» olarsan və onu tanıyarsan. Günahını boynuna almaqda çox aciz olar, sanki heç vaxt səhv etməyib...

Adam var, əlinin duzu olmaz. Ən yaxın qonşusu belə onun dəyərini anlamaz. Xeyirxah qəlbə ilə saysız nankorluğun şahidi olsa da, bunu tale kimi qəbul edər. Yenə yaxşılığından əl götürməz, adamdan üzü dönməz. Allah xatırınə keçər. Keçər başqasına əl uzadır, o da anlamasa, o birisinə qayğı göstərər. Getdiyi yolundan döndərə bilməz kimsə...

Adam var, başqalarını özündən artıq düşünər. Dünyada könül sevindirməkdən başqa şey bilməz. Həmişə adamları düşünər, ona zülm edən adamları... Bağışlamağı bacarar, «köhnə palan içi tökən»ləri, yəni kinli adamları sevməz. Unudulmuş adamları düşünər, onları axtarır tapmağa çalışar, onları sevər. Salamı təkəbbürlə alana yox, ehtiyacı olana verməyi üstün tutar, çıçəyi ömründə hədiyyə almayanlara bağışlamağı daha münasib bilər. Təkəbbürlü adamlardan uzaq qaçar, sadə, kasib,

kimsəsiz adamlara dost olar. Yağışı, küləyi, günəşini,  
qarı, buludları sevər, göyüzünün min bir rəngindən,  
ənginliyindən vəcdə gələr, göyüzünə aşiq olar...

Adam var,...

## «ADAM ÖLƏR, ÇOX AĞLAMA»

*...Əməkdar İncəsənət xadimi, şair Ağalar  
Mirzə ölümündən belə yazmışdı...*



... Novruz günlərində,  
hər çərşənbədə onun milli-  
mənəvi yaddaşımızdan dürlü-  
dürlü söyləmələrini,  
inanmiram ki, tamaşaçılar  
unutsun. Sanki səsində də  
milli bir çalarvardı Ağalar  
Mirzənin...

### Ziyahı insan

«Gəlimli-gedimli dünya, bir ucu ölümlü  
dünya», «Dünya bir pəncərədir, hər gələn baxar  
gedər» və daha neçə belə kəlamlar söyləyib  
dünyagörmüşlərimiz... Dünyanın pəncərəsindən  
baxıb doymayan, ömrünün kamillik yaşında  
kimsənin gözləmədiyi bir halda qəflətən ona əlvida  
deyən şair Ağalar Mirzə haqqında söz demək  
mənim üçün o qədər də asan deyil; Ağalar müəllim  
mənim üçün doğma bir insan olub. Adam hər  
adama yovuşa bilmir. Görürsən, qohum- qardaş  
arasında bəzən özünü yalqız hiss edirsən. Deməli,

doğmaliq təkcə əqrəba olmaqla deyil, həm də insanı duymaqla, dəyərləndirməklə ölçülür. O, vəfali dost, qardaş kimi idi. Sağlığında yazılar da yazmışdım ondan. Ağır, ləngərli səsi ilə səliqəli, həm də çox maraqlı danışındı. Ciddi idi, ancaq soyuqqanlı deyildi, adamın ürəyindən xəbər bilirdi, onun yanında özünü rahat, yüngül hiss edirdin.

Təbiətindəki sadəlik, adilik sanki karşısındakına da sirayət edirdi. Fərqli idи, ətrafına işiq ötürə bilirdisə, deməli, əsl ziyalı idi. Bir dəfə çəkiliş zamanı təpədən sürüşərək ayağı zədələnmişdi. O vəziyyətdə də yurdundan didərgin düşmüş gənc bir şairin kitabının təqdimatına gəlməyi unutmamışdı. Özünün də son illərdə etiraf etdiyi kimi, mühafizəkar insan idi. Dostu, yoldaşı, ona ürək qızdırılanı darda qoymazdı... Baxmayaraq ki, özü çox vəfasızlıqlar görmüşdü. Onu bir bayram günü və ya doğum gündündə adı bir telefon zəngi ilə təbrik edəndə sevinirdi; xatırlandığı üçün. Bir yandan da təəccüblənirdi. Nədən ki, bəzəyib-düzəyib efirə çıxardığı və həmin ərəfədə səmimi görünən çox yaşlı-başlı adamlar bu adı bir telefon zəngini və ya kiçicik bir diqqəti unudurdular. Həyatında həm maddi, həm mənəvi çətinliklər, boşluqlar yaşasa da, gözü-könlü tox, daxilən narahat olsa belə, sanki dünyadan doymuş, arxayın bir adam təsiri bağışlayırdı.

## Ölümündən xəbərsiz

...Ölümündən xəbərsiz idim. Novruz bayramında onu təbrik etmək üçün evinə zəng elədim. Telefondan oğlunun səsini elə özünükü bilib, şən bir səslə «Salam, Ağalar müəllim», - dedim. Amma cavabında, “- Ağalar müəllim deyil, Ağalar müəllim rəhmətə gedib”, - sözlərindən elə çasdım ki, nə deyəcəyimi bilmədim. «Doğrudan?» deyə, sualla yəqin ki, kobudluq elədim. Üzr istəyib, dəstəyi yerə qoydum, ancaq eşitdiyim gözlənilməz xəbərdən xeyli özümə gələ bilmədim. Bayram günləri olsa da, daha dostları təbrik etməyə ürəyim gəlmədi. Şeirlərinə bir də baxdım və başa düşdüm ki, Ağalar müəllim sanki bu kədəri görmüş və onu bir təbəssümə bağlamaq istəyib.

Adam olər, çox ağlama,  
Adamin işi ölməkdi.  
Ölüb o dünyaya dəyib,  
Təzədən yenə gəlməkdi.

Daşları yarıb başıyla,  
Qardaş olub baş daşıyla,  
Qardaşıyla göz yaşıyla  
Hıçqırıb yenə gülməkdi.

Professor Nizaməddin Şəmsizadə Ağalar Mirzənin şeirlərindəki ölüm obrazının oxucunu pessimist ruha kökləmədiyini, əksinə onu yaşayıb-yaratmağa ruhlandıran bir fiqur olduğunu qeyd edir.

«Ağalar Mirzə incə ruhlu, təkrarsız bir şairdir. Onun poeziyasının əsasında folklor üslubu, tarixi yaddaş dayanır». Düşünürəm ki, şair Tofiq Nurəlinin bu qənaəti onun zəngin yaradıcılıq yolundan xəbər verir.

### Şair ömrü - uzun bir yol

Ağalar Mirzə 1954-cü il dekabrın 25-də Şabran şəhərində, sadə bir ailədə anadan olub. Azərbaycan Dövlət Universitetinin Jurnalistika fakültəsini bitirib. Azərbaycan Dövlət Televiziya və Radio Verilişləri Komitəsində radionun incəsənət və radio teatrı şöbəsində əvvəlcə kiçik redaktor, sonra böyük redaktor vəzifələrində çalışıb. Sonra televiziyanın ədəbiyyat və xalq yaradıcılığı redaksiyasında kiçik redaktordan şöbə müdürü vəzifəsinədək yüksəlib. Daha sonra isə ədəbi-dram verilişləri baş redaksiyasının baş redaktorunun müavini, sonra xalq yaradıcılığı

redaksiyasının baş redaktoru vəzifələrində çalışıb. Şifahi xalq yaradıcılığına dair müxtəlif televiziya verilişlərinin, o cümlədən «Ustadnamə», «Dastan» proqramlarının müəllifi olub. Ağalar Mirzə elmi yaradıcılıqla da ardıcıl məşğul olub. «Xaltanlı Tağının yaradıcılıq yolu» mövzusunda dissertasiya müdafiə edərək, filologiya elmləri namizədi alimlik dərəcəsi alıb. Onun bir sıra qiymətli əsərləri var ki, yəqin ki, zaman keçdikcə öz qiymətini daha artıq ifadə edəcək. «Bayramlar, adətlər, ənənələr» adlı etnoqrafik ocerklərdən ibarət «Bulaq», «Novruz töhfələri», «Mən baxdığım pəncərə» və.s kimi kitablarda xalqımızın milli-mənəvi yaddaşı əks olunub.

Bir etirafında söyləyir ki, həyatında ən uğursuz günü qızının xəstələndiyi gün, ən xoşbəxt gün isə «Əməkdar incəsənət xadimi» fəxri adına layiq görüldüyü gün olub. Elə bilirəm ki, onun bu sevinci çəkdiyi zəhmətlə, min bir əziyyəti ilə bağlıdır. Ömür-gün yoldaşı Gülsən xanım söyləyir ki, o, ailədən çox işə can yandırırdı. Ağalar müəllim yəqin elə buna görə son vaxtlarında bundan sonra ailəsinə daha artıq diqqət yetirmək istədiyini söyləmişdi. Ancaq macal tapmadı...

## Arzunuz çin olar

...Nə yaxşı ki, var hələ  
Ölümə qiymət qoyan,  
Dur gedək üzüsulu,  
Yatmağa...  
Tez ol, oyan!

söyləyən şair, «50 yaşın işığı» adlı yazısında deyir ki, yaşadıqlarımız bizim taleyimizdir.

Alnímiza yazılın yazıdır, yaddaşlara köçən yaxşıpis xatirədir. Onu nə iləsə insanların yaddaşından silmək olmaz. Hamiya yaxşılıq etməyin mümkün olmadığı dünyada ideal adamdan söhbət gedə bilməz. Arzum budur ki, yaxşılığım tərəzinin ağır gözü olsun.

Dünya işığından məhrum olan Şakir kimi neçə imkansız, arxasız istedadı arayıb-axtarıb əsərlərini işığa çıxaran Ağalar müəllim, şahidi olduğum üçün hər kəsdən çox mən buna inanıram. İnşallah, arzunuz çin olar!...

...Bü günlərdə yenə də Ağalar müəllimin həyat yoldaşı Gülsen xanımla telefonla hal-əhval tutdum. Sözün düzü budur ki, Gülsen xanım, dağ kimi ömür-gün yoldaşının itkisinin ağırlığı azmış kimi, bir yandan da onun adına diqqətsizlikdən çox

təsirlənir. Elə bil, heç belə bir adam olmayıb.  
Demə, televiziya vəfasız olurmuş.  
Doğrudanmı belədir?

«Bütöv Azəbaycan» qəzeti, 25 dekabr, 2009-ci il.

## ONUN “EDAM” HEKAYƏSİ...

### *Sevinc Nuruqızının doğum gününə*

...Sevinc Nuruqızını  
“Pərvanə” ədəbi məclisindən  
tanıyırıam. Sonra  
“Mədəniyyət” qəzetində  
onunla daha yaxından  
ünsiyyətdə oldum. Qəzetiñ bir  
əməkdaşı qonorarı ilə həmişə  
tort alıb redaksiyaya gətirəndə  
Sevinc məni də unutmazdı.  
Onda mən başqa redaksiyada  
onunla eyni mərtəbədə çalışırdım. Heç yadımdan  
çıxmaz. Bir dəfə “Novruz” bayramında evində  
bişirdiyi şirniyyatdan mənə bir sumka bağlayıb  
gətirməyi. O, təkcə mənə qayğı göstərmirdi. Bəlkə  
heç tanımadığı birinə də diqqətini əsirgəmirdi.  
Uşaq evlərinə gedib öz əlləri ilə körpələrə qulluq  
edən Sevinc Nuruqızını Allah başqa cür yaradıb.  
Onu gözümüzdə ucaldan ibadəti ilə yanaşı, həm də  
xeyir əməlləri olub.



Bu yaxınlarda Azad Azərbaycan  
Televiziyasında yayılmış “Zərif qəhrəman” adlı  
verilişdə o, öz həyat hekayəti ilə də tamaşaçı  
diqqətini cəlb elədi. Əvvəllər uşaqları, yaxınları

üçün sadə nağıllar, şeirlər yazan Sevinc bilməzdi ki, bir gün 40- dan artıq kitabın müəllifi, müsabiqələr qalibi kimi sayılıb-seçilən bir müəllifə çevriləcək. Bu verilişdən sonra necə xanım zəng edib, onunla görüşmək, dərd-sərini bölüşmək istəyib.

Allah ondan heç nəyi əsirgəməyib. İstedad, gözəl davranış, səbr, ağıl, sevgi... Onun başqaları üçün necə çırpındığının indi də şahidiyəm, amma bilirəm ki, onun elədiklərinin çoxundan xəbərim yoxdu. Ondan ki, bunları dilinə gətirməz.

Bu il onun üçün çox uğurla başladı. Mədəniyyət və Turizm Nazirliyinin “Qızıl kəlmə” ədəbi müsabiqəsində “Qədim Bakıya səyahət” kitabına görə nominant oldu. Sonra Türkiyənin Azərbaycandakı səfirliyinin AYB ilə birgə keçirdiyi “Çanaqqala -100” adlı müsabiqədə şeir nominasiyası üzrə “Çanaqqala keçilməz” adlı poemasına görə 1-ci yerə layiq görüldü. Və bir də onun “Ədəbi azadlıq” müsabiqəsində 2-ci yeri tutan “Edam” hekayəsi... Bu hekayə mənə elə təsir etdi ki, neyləsəm dəmir borunun içərisində həyəcandan çırpınan, körpə ürəkləri şan-şan edilən Qarabağ uşaqlarını unuda bilmirəm. İndi bu sətirləri yazanda da ürəyim elə çırpınır ki... Ağlamaq nədir ki, dəhşətdən donuram, müsibətdən darmadağın oluram. Düşünürəm ki, bu adı sözlə

ifadə olunmayan dərd, bu qan, günahsız körpələrin  
ahı yerdə qalmamalı. İnsan insana belə zülm  
edərmi, Allah?!

...Deyirəm, Sevinc, sən bu dəhşəti necə yaza  
bilirsən ki, ürəyin dayanmır, necə ölüb-dirilə  
bilirsən axı?... Deyir, heç özüm də bilmirəm mən  
bu hekayəni necə yazmışam. Müəllif yazdığını  
yaşayır axı...

...Vətən, Qaraqayanam,  
Bu gün sənə hayanam.  
Bu boyda müsibətə  
Çətin duram, dayanam.

Onun “Xocalı” poemasını oxuyanda Sevincin  
Qarabağın hər daşına, qayasına necə bələd  
olduğu və yurdun hər qarışına sonsuz sevgisinə  
şahid oldum.

Gördüyünüz kimi, mən onun adı çəkiləndə  
həmişə birinci söylənilən “uşaq yazıçısı” sözünü  
hələ qeyd eləmədim. Ondan ki, digər oxucuları  
kimi, mən də onun təkcə uşaqlar üçün deyil, həm  
də bütün oxucular üçün necə dəyərli əsərlərin  
müəllifi olduğunu şahidi oldum.

22 iyul Milli Mətbuat Günü, həm də jurnalist,  
yazıçı Sevinc Nuruqızının doğum günüdü. Ona

bütün oxocuları adından can sağlığı, həmişə  
zirvələrdə olmayı arzulayıram!

**“Kaspi” qəzeti, 25-27 iyul, 2015-ci il**

## «ZƏRİF QƏHRƏMAN» VƏ YAXUD XOŞBƏXTLİK GÖYDƏN DÜŞMÜR...

...Dünya gözəllik yarışı  
Ağız, burun, göz dəyişir.  
Qəlbə bir naxış vurulmur  
Gövdə, qarın, üz dəyişir.

Dərisinə balı çəkib,  
Sonra südlə çımən adam.  
Gözlərinin nuru hanı,  
Heç kimi sevməyən  
adam?

Min cürə dona girsə də,  
Yenə dəyişmir baxışı.  
Bu günün «mələk»lərini  
Yaxşı tanıyıram, yaxşı...



...Beləcə, «gözəllik yarışı»na çıxdığımız bir vaxtda qadın dünyasına ayrıca rəng qatan bir verilişi izləyirəm nə vaxdı... Azad Azərbaycan Televiziyasında hər şənbə efirə gedən bu veriliş «Zərif qəhrəman» adlanır. Adından da göründüyü kimi verilişin qəhrəmanları bizim incə, zərif xanımlarımızdı. Bu xanımların hər birinin

söhbətindən, sözündən həmişə yadımda nəsə qalır... Sonuncu dəfə izlədiyim programdan sonra əlimə qələm alıb, düşüncələrimi Sizinlə də bölüşmək ehtiyacı hiss elədim.

... Bu dəfə də verilişin üç zərif qəhrəmanı öz fikirləri ilə diqqətimi çəkdi. Hər üç xanım haqqında danışın verilişi təkrar etmək niyyətim yoxdu. Bunları söyləməkdə məqsədim başqadı... Məsələn, bu xanım uşaqlıqdan hüquqşunas olmaq istəyib, ancaq ailənin təkidi ilə başqa sahəyə üz tutmalı olub. Sonra ailə qurub, övladlarının, isti ocağının qayğısını çəkib. Amma içindəki istək onu tərk etməyib. Odur ki, bu dəfə istədiyi təhsili alıb və illərlə arzusuna çatmaq eşqi ilə yanıb-tutuşub. Nəhayət, qızını da köçürəndən sonra işə qəbul olunub və uğurlar qazanıb. Demək, nəyisə ürəkdən arzulayıb və bütün varlığıyla ona can atarsansa uğur səninlə olacaq. Sevdiyin işinlə məşğul olub həm də, ailəni qoruyub saxlamaq xoşbəxtlikdi... İkinci qəhrəman işə başqa bir aləmdi. Verilişin aparıcısı Fatma xanım deyir ki, əgər bu qollar kiməsə açılmayacaqsa, ayaqlar bir xeyir üçün yüyürməyəcəksə onda onlar nəyə gərəkdir?

Gülnarə xanım işə əlil arabasında olsa da dünyaya, həyata qucaq açır, insanlara sevinc bağışlayır... O, özünü qüsurlu saymır, onun aləmində qüsür mənəvi korluqdu, fiziki imkansızlıq yox... Onda o

qədər həyat eşqi var ki, bu sevgini paylaşmağa çalışır və özü kimi insanlara nəsə etmək üçün bir təşkilat yaradır. Gülnarə xanım üzünü güldürdüyü insanlara baxınca özünü xoşbəxt hesab edir. Deyir, adam gərək adı şeylərdən dünyadan küsməsin, yaxşı nəzərlə baxsın olanlara. Mütaliəni sevən, həyatı dərk edən və özü də ona bir məna verməyə çalışan bu xanımın söylədikləri yəqin uzun müddət mənim kimi çox tamaşaçının yaddaşından silinməyəcək...

Verilişin növbəti qəhrəmanı Əməkdar artist Gülüstan Əliyevanın həyat hekayətini eşitsəm də bu qədər bilmirdim. Sevib-seçdiyi ömür-gün yoldaşı Qarabağ müharbəsində şəhid olub və o körpə balası ilə nələr... nələr yaşayıb... Amma həyat yoldaşının yerinə sonra heç kəsi qoya bilməyib. Bu gün özünə xoşbəxt deyən müğənninin onun kimi xanımlara «bəxtəvərlik təcəssümü» kimi baxanlara söylədiklərindən belə nəticəyə gəlmək olur ki, xoşbəxtlik göydən düşmür...

Verilişin aparıcısı Fatma Bağırova deyir ki, bəzən üzləşdiyimiz çətinliklər həyatda bizə təkan verir. Bizi gücləndirir və uğura aparır. Ona görə də özünüzün dəyərini bilin və unutmayın ki, həyat insana bir dəfə verilir, xanımlar!

*“Qarabağa aparan yol” qəzeti, 15 may, 2015-ci il*

## “ULDUZ”UN HİCRAN ADLI ULDUZU

...Onun imzasını illərdi tanıyıram. 2004-cü ildə çıxan və yeganə kitabı olan “Yaşıl eskiz”lə bağlı yazı da yazmışdım. Hicran Hüseynovanın pritçaları, hekayələri, şeirləri və müxtəlif tipli yazıları qısa, konkret, fərqli olmaqla, həm də düşündürücüdü. Onun baş qəhrəmanı çox vaxt istedadlı, mənən zəngin olsa da cəmiyyətdə tənhadı. Çünkü o, xorda oxuya bilmir...



Hicran kosmopolit insandı. Düşünür ki, dünya bizim evimizdi. Amma bu böyük evimizin işığını söndürməyə çalışır qəlbi kor olanlar... Tanıdığım yeganə müəllifdi ki, kitabı “Allahın adıyla” açılır. O, insanları çox sevir və onun münasibəti təmənnasızdı. Dəyərmi, dəyməzmi kimi sualları özünə vermir. Ondan ki, belə doğulub, yaxşılıqdan zövq alır. Elə buna görə də qəlbimdə ayrıca yeri var bu müəllifin...

Vəfası, zəhməti, cəfası ilə 15 ildir ki, “Ulduz” jurnalının ulduzuna çevrililib Hicran. Hələ tələbə olarkən ondan gələcək arzusunu soruşanda

əksəriyyət televiziyyaya maraqlı olsa da o, "Ulduz" jurnalının adını çəkib. Nədən, niyə, deyir, heç özüm də bilmirəm. Elə tale də onu "Ulduz"una qovuşdurub.

Həmişə düşünürəm ki, nədən bu cür yazıları olan belə istedadlı müəllif qəzetlərdə, saytlarda, müxtəlif mətbuatda tez-tez çıxış etmir. Deyir, illərdi ki, özünü bir ana kimi arxa plana çəkib, uşaqlarına, necə deyərlər, həyat dərsi keçir.

"Hərdən mənə deyirlər ki, tənbələm, amma küçədə, avtobusda, dayanacaqda... belə uşaqlara nəsə öyrətməyə çalışıram. Onlara məktəbdə tədris edilməyən mahniları öyrətmişəm, folkloru sevdirmişəm. Çalışmışam ki, onlar həyatı başa düşsünlər, ziyalı kimi yetişsinlər. Belə də tənbəl insan olarmı?..." Heç belə cavabı da kimsədən eşitməmişdim. Zəhmətin əlində qalmasın, deyirəm. Xanımlar özünü arxa planda görmək istəmir axı, özü də belə istedadlı biri ola... Görünür, Hicran Hüseynova qəhrəmanı kimi adət edib yoxluq üstə saray ucaltmağa. "Adam olduğu yeri bəzəyir, yer adamı bəzəmir", demə, əbəs yerə söyləmirmiş bunu...

O, oxucu gözünü yağır etməsə də tanınmış və sevilən müəllifdi. Adı həssas oxucuya çox doğmadı. Vaxt olub ki, onun bircə yazısına görə "Ulduz" jurnalını aldığıma sevinmişəm. O qədər

yazılıar, cild-cild kitablar var ki, içində bircə məna  
tapa bilmirsən.

Bu yaxınlarda onun “Qaçqınçılıq” adlı  
hekayəsini oxudum. “...Belə söz yoxdu  
leksikonumuzda – qaçqınçılıq. Amma, deyəsən,  
var, Elmira xala yaradıb. Hər bir insan uzun ömrü  
boyu nəsə yaradır axı... Qəribəydi, o,  
qaçqınçılıqdan elə maraqla danışındı ki,..  
Çoxlarından çox hörmət gördüm...” və

“Bəzən də adamlar qarşısındakının  
zəifləyəcəyi vaxtı gözləyir, məhz təsəlli vermək  
anında səxavətli, hörmətcil olurlar”. Amma

“...Asvalt əzmişdi sisqa cürcətiləri, həyat  
əzmişdi Elmira xalanı. Sisqa cürcətilər başını  
dikəldib gülürdü günəşə, eynən Elmira xala həyata-  
qaçqınçılığı gülən kimi...”

Yurdundan-evindən didərgin düşən, uşağı əlit  
arabasında, həkimə verməyə pul tapmayan ananı  
kimsə belə təsvir etmişdim? O, həyatın real anını  
özünəməxsus şəkildə, incəliklə qələmə alır.  
Yazlarını kobud sözlərlə, uzun-uzadı eybəcər  
bənzətmələrlə yüklemir. Onun əsərlərinə boğazdan  
yuxarı sevgi, pafos, mənasız qısqırtı yaddı. Ona  
görə də oxucunu tutub saxlayır, onun qəlbini  
dindirir və ən əsası düşündürür...

Doğum günün mübərək olsun, ”Ulduz”un  
parlaq ulduzu, sevimli müəllif! Gözlərinin nuru,

qəlbinin sözü və bir də özünü fəda etdiyin  
balalarınla xoşbəxt olasan...

**“ULDUZ” jurnalı, noyabr, 2015-ci il**

## “BAŞINDA KEPKASI, QOLTUĞUNDA PAPKASI...”

... Kəndimizdə bir qız vardı; qarayanız, suyuşirin, ağıllı, kamallı. Əksər kənd qızları kimi ailəsi ona da ali təhsil almağa icazə verməmişdi. Amma işlədiyi sovxoza biliyinə, bacarığına görə onu briqadir təyin etmişdilər. Bu ağır təbiətli, ədəb-ərkanlı qız el-obanın da sevimlisi idi. Elə bil böyük bir ailənin qız yox, oğul övladıydı. Çünkü oğuldan çox canı yanındı ailəyə, ata-anaya dayaq olurdu. Bu qız həmişə bir söz söyləyərdi, deyərdi ki, mən elə oğlana ərə gedəcəm ki, oxumuş olsun və bunu belə məzəli şəkildə ifadə edirdi; elə oğlan ki, qoltuğunda papkası, başında kepkası olsun. Onu sevənlərin arasında oxumuşları da vardi. Amma deyirlər, armudun yaxşısı ayiya qismət olur. Bu qız da böyük arzularla düz 24 yaşına gəlib çatdı. Kənddə də bu yaş qız üçün çox sayılırdı. Daha ailə qurmaq zamanı idi. Elə bu məqamda iki elçi birdən haqladı qapılarını. Biri tanımadıqları uzaq adam olduğundan yaxına buraxmadılar. O biri isə uzaq qohum və yaxın qonşu sayıldığından, hörmətlə qarşılandı. Qarlı günlərdə oğlanın anası qapıdan əl çəkmədi. Əri ona vəsiyyət eləmişdi ki, filankəsin qızlarından birini oğluna alsın. Odur ki, evdəki böyük qız bu oğlana daha münasib sayılırdı. Oğlan

nə oğlan, qara qaş, qara göz, zil qara kostyum. Amma nəinki başında kepkası, qoltuğunda papkası vardı, heç adını da yazmayı bacarmırdı. Hələ də məəttələm ki, oğlanın bu dərəcədə savadsızlığından qızın xəbəri yoxuydumu? Axı onlar bir sovxozda çalışırdılar?! Həm də necə məhəbbət idisə, oğlan qızı heç nə deməmiş anası gəlmişdi. Qız özü də təəccübənlənmişdi. Bununla belə, axırda razılaşdı. On çox da atası evinə yaxın olduğu üçün, çünkü həmişə bunu istəmişdi. Beləcə, qar kimi ağappaq gəlinlik paltarında o zil qara kostyumlu oğlanın qolundan tutub ürəkdən bağlı olduğu ata ocağını tərk elədi...

Kənddə sən həyətinin mer-meyvəsi, bostanı ilə dolana bilirdin. Əlində sənətin, bir işin yoxdursa, görüm bu bağca-bağısız necə dolanırsan. Tale bunu da bizə göstərdi. Evindən-eşiyindən didərgin olub çöllərə düşəndə olmazın müsibətini çəkdik. Bu qızın o savadsız əri ilə vəziyyəti lap çətin oldu. Əri adı bir marşrutun hansı istiqamətə gedəcəyini aydınlaşdırıa bilmirdi, çünkü oxuya bilmirdi. Həmin o qız da ərinin qolundan tutub nə qədər yer dəyişdi, min bir əzab-əziyyətə qatlaşdı, mütiləşdi, adıləşdi... Dünyagörüşü nə qədər çox olsa da əlində bir sənəti yox idi. Əri də ancaq kolxozda çalışa bilərdi. Kolxozçuya da o qədər «hörmət» vardı ki, heç zəhmət haqqını da vermirdilər.

Əslində, məqsədim bu qızın həyat hekayətini yazmaq deyil, bu qızın taleyindən də betər minlərlə belə ömrü zindana dönen qızlarımızın elə bu gün də çəkdikləridi. Bir də görürsən 16-17 yaşında qız ərə verilir. Aradan 1-2 il keçməmiş ailələr arasında «mühəribə» başlayır, ya da oğlan qızı atır. Gəlin qalır arada, nə ata evi qəbul eləyir, nə də güclə ərə verildiyi oğlan evi. Hələ uşaq da bu başısoyuqluğun qurbanı olur. Qızın nigaha yaşı çatır-çatmir ərə verilir, əksər vaxtlarda da yaşı düşsə də, nigaha daxil edilmir və buna görə də sonralar başı bələlər çəkir. Düşünürəm ki, ata-ana necə övladını sevməyə bilər? Əgər sevirə, necə onu belə kor qoyur axı? Heç olmasa, ona bir peşəyə iyiyələnməyə, bir işin qulpundan yapışmağa vaxtında dəstək olsayıdı sonra belə problemlər yaşanmazdı. Xüsusilə, bizdə qız uşaqlarına ögey münasibət bəslənilir. Onların haqqında ancaq bir şey düşünülür: ərə vermək. İstəyir nə qədər bilikli, bacarıqlı olsun, xeyri yoxdu, ərə getməlidir. Və bu ərə getməyi onun gözündə o qədər ucuzlaşdırıb, o qədər adıləşdirirlər ki, bəzən qız, ümumiyyətlə, ailə qurmağa nifrət edir. Bu nifrət onun həyatında elə bir uçurum yaradır ki, sonra çox gec özünə gəlir və vaxtında ailə qura bilmir. Elə mən də belə oldum... Universitetdə bir tələbə yoldaşım da, bir dəfə auditoriyada müəllimə özüylə bağlı bu acı həqiqəti

söylədi. Və bu gün ali təhsil aldığına görə az qala didərgin olduğuna sevinirdi o qız. Bu mənim heç yadımdan çıxmaz...

İnsan həyatdan - başına gələnlərdən, gördüklərindən dərs götürmürsə, onda aləmə kor işığa baxan kimi baxar. Söhbət mənəvi korluqdan gedir. Ondan ki, bu gün böyük çətinliklərdən sonra ayaq üstə duran adam savadlı, ağıllı qızını heç də uzaqda olmayan yaxınlıqdakı adı bir texnikuma buraxmir. Halbuki, ömrü boyu övlada dəstək ola bilməyəcək, sabah həyat yoldaşının başına bir iş gələndə onun körpələrinə həyan ola bilməyəcək. Həm də təkcə çörək pulu qazanmaqdan söhbət getmir. İnsanın bir mənəvi dünyası da var. O dünyani hələ erkən yaşlarında valideyn bəzən elə qaraldır ki, insan ömrü boyu özünə gələ bilmir...

Deyirəm, yerin behiştlik, böyük Sabir! Sən söylədiklərinlə dünya durduqca var olacaqsan!

**“...Oğul mənimdir əgər, oxutmuram əl çəkin...”**

Bəzi valideynlər elə bilir ki, övlad onun şəxsi malıdı, əşyasıdı, hara qoysa, orda durmalıdı. Amma onun İNSAN olduğunu unudur. ANLAMAQ nə yaman çətin olur bu adamlara. Elə bu anlaşılmazlıqdan da görürsən anasını təhqir edib

döydüyünə görə oğul atasını öldürür, qız anasını bayırda atır, qardaş doğma bacısının, xalasının evindən oğurluq edir, qonşu qonşunun qanını tökür, övlad evdən qaçırlar və s. nə qədər acınacaqlı faktlar hər an xəbər kimi bizə çatır. Çox az istisnalar olmaqla bir atalar sözü yerinə düşür: “Nə əkərsən, onu da biçərsən” və ya “Nə tökərsən aşına o da çıxar qaşığına”... Əgər valideynləri həmişə evdə qonşunu pisləyirsə, uşaq küçəyə çıxanda o qonşuya kinli nəzərlərlə baxacaq. Təəssüf ki, atana çox vaxt özü də bilmədən övladın gözünə qaranlıq bir pərdə çəkir, nifrət pərdəsi. Bu nifrət nə vaxtsa onların özünə qarşı da çevrilə bilər və çevrilir də.

Yaradanın buyurduğu kimi, düşünürəm, valideynin övlada qoyub getdiyi ən böyük miras onun təhsili və tərbiyəsi. Amma bu o demək deyil ki, hər kəs mütləq ali təhsil almalıdır. Əsla, insanın mənəvi dünyasını zənginləşdirən, onun vaxtını gözəlləşdirən və dəyərli edən saysız-hesabsız o qədər incə sənətlər var ki... Amma sanki dünyanın o üzündə yaşayan, qızlarını necə gəldi, kimə gəldi ərə verməyə hazır olan valideyn heç oğlunu da fikirləşmir. Hərbi xidmətini başa vurub evə qayıdan oğul yaşadığı bölgədə, kənddə özünə bir iş tapa bilmir və üz tutur ya doğma, ya da uzaq şəhərlərə. Valideyn gözü görə-görə övladının

belə gənc vaxtında başına nələr gələcəyini  
düşünmürsə, bundan həyəcan keçirmirsə, onda vay  
bizim halımıza... Son vaxtlar ucqar bölgələrdən  
şəhərə kortəbii şəkildə üz tutan gənc oğlanların  
hansı tələyə necə düşdüklerinin də şahidi olmuşam.  
Elə buna görə də bilmirəm kim necə münasibət  
bəsləyər, amma düşünürəm ki, ailələrin özünə də  
bir nəzarət sisteminin olması bu gün çox vacibdir.

Yazını yazıb bitirmişdim ki, təsadüfən  
eşitdim: bu gün Ailələr günü imiş. Bayramımız  
mübarək!

**«525-ci qəzet», 16 may, 2012-ci il**

## «ZƏRİF ÇƏRSƏNBƏ»

...Televizoru yenicə açmışdım ki, təsadüfən ANS kanalında «Zərif çərsənbə» verilişinin başladığını gördüm. Qeyd edim ki, veriliş təkrar efirə gedirdi. Başqalarına bənzəməyən aparıcı Sevil Nuriyeva, səsinin-sözünün ayrıca bir rəngi olan rəhmətlik Mailə Muradxanlı, sənətinə və sadəliyinə heyran olduğum Azərin xanım və bir də söhbətə xoş ovqat və şirin gülüşlərini qatan jurnalist Vüsalə xanım... Beləcə, bu dördlüyün qonağı Xalq artisti Alim Qasımov idi. Həm aparıcılar, həm də bu günlərdə 55 illik yubileyi özünəməxsus qeyd edilən qonaq ürəyimcə olduğundan, əmindim: söhbət maraqlı olacaq.

Görəsən, insanın sədəliyindən gözəl nə var bu dünyada? İnsan özünü adı görəndə gözümüzdə o qədər ucalır ki... Alim Qasımov da mənim üçün belə bir ucalıqda dayanır. Bir dəfə başqa bir verilişdə aparıcı ondan soruşdu: «Sizcə, yaşamağa dəyərmi?». Xanəndə heç əhvalını dəyişmədən cavab verdi ki, axı biz öz xoşumuzla bu dünyaya gəlməmişik, bizi Yaradan var və bu dəyər-dəyməzi O özü müəyyən edir. Bu veriliş boyu da bir həqiqəti səsləndirməkdə davam elədi. «Mən öz işimi görürməm, hər kəsin öz işi var, bu da mənim missiyamdı». Deyir, 30 nəfər üçün oxuduğunu,

bəlkə böyük bir tamaşaçı ordusuna oxumayıb. Yəni hər şey gərək adəmin qəlbindən gəlsin, könül dünyasına uyğun olsun...

Alim Qasımov həyatda insan kimi də, adı, təmtəraqdan uzaq bir həyat yaşayır. «Ot kökü üstə bitər», qızı Fərquanəyə baxın. Bir dəfə hansısa bir verilişdə aparıcının iki müsahibindən biri kimi digərindən nə qədər fərqləndiyini hiss etdim. Ona görə ki, dediyi sözün mənasını anlayıb cavab verirdi, fikrinin bir əsası var idi.

Yaddaşımı dilləndirən bir məsələ də bu yerdə müqayisə predmeti ola bilməz. Sadəcə, deməsəm, olmur. Bir ifaçı xanımın həmişə bircə dənə tutarlı ifasını axtarmışam illərlə, tapa bilməmişəm... Bu günlərdə özü də etiraf etdi ki, gündəmdə qalmaq üçün hər şey edib, çı�paq şəkillər, dava-dalaş, qalmaqallar, evlər, maşınlar və.s. hamısı, doğrudan da, onu yadımızda saxlayıb. Amma bircə ifası yadımızda qalmayan bu ifaçı indi bəyan edir ki, sənətdən getmək istəyir. Hansı sənətdən? Nə başınızı ağrıldım, nə qədər çalışırsan ki, onu yaxşı görəsən, amma adam dəyişmir ki, dəyişmir... Elə dedyini deyir. Elə bilir xarici bir qüvvə insanı qaldırıb dağ başına qoya blər. Bəs insan özü neyləməlididi, görəsən? Alim Qasımovun canlı ifasını dinləyib, söhbətinə qulaq asarkən, nədənsə, bunları da düşündüm...

Sadəcə tamaşaçı kimi, bir az da aparıcının -  
Sevil xanımın ədəb-ərkanından danışım.  
Geyimindən tutmuş hər kəlməsinə qədər hər şey  
nəzarətdədi, ölçülüb-biçilmiş şəkildə. Ona baxanda  
bu günlərdə müqəddəs Ramazan ayı ilə bağlı dəvət  
edilən kişi qonağının qarşısına çıarpaq geyinib çıxan  
aparıcı gəldi gözlərimin önünə... Yəqin bu qədər  
sərbəstlik də «səmimiyyət»dən gəlir. Sevil xanım  
isə göründüyü kimidi, kənarda üzünə belə  
baxmadığı adamı məncə, efir xatırınə bağırna  
basmaz. Danışanda qışqırıb haray-həşir salmir,  
sözünün sanbalı səslənir. Qonağı ona hörmətlə  
yanaşır, bilir kiminlə danışdığını, daha bəziləri  
kimi içində ona gülmür və ya acımir...

... Deyir, elin gözü tərəzidi. Bu tərəzini kimsə  
o yan-bu yana əyməyə çalışsa da, alınmır ki,  
alınmır...

*“Bütöv Azərbaycan» qəzeti, 14-20 noyabr, 2012-ci il*

## “KÜÇƏLƏRƏ SU SƏPMİŞƏM...”

İnsan müstəsna dəyəri olan nələrinsə qiymətini çox vaxt zamanında qiymətləndirə bilmir. Onun gözəlliyini, möhtəşəmliyini hiss etmir və ya anlamır. Amma vaxt gəlir, görürsən ki, dünən əhəmiyyət vermədiyin bu mənəvi sərvət, sən demə, heç vaxt dəyərini itirməyən bir inci, bir xəzinə imiş.

...Bu səhər əhvalımın tünd çağında bir xalq mahnimiz məni qanadına alıb könlümü elə uçurdu, ovqatımı elə dəyişdi ki, özüm də təəccüb elədim. Allahın bizlərə nə gözəl hədiyyələri var, deyə düşündüm. Bu sabah «Qaragilə» xalq mahnısı mənim üçün qəm dəryasına batmaq yox, əksinə, qəmdən silkinib çıxmaq oldu.

...Yeniyetmə yaşlarında mən də, çoxları kimi xalq mahnilarına o qədər də əhəmiyyət vermirdim. O vaxt mən də estrada vurgunu idim. Yadımdadır ki, gecə saat 4-5-radələrində televiziyada verilən estrada konsertlərini səbirsizliklə gözləyirdim. İllər keçdi, xalqımızın ürəyindən qopub əsrləri arxada qoyub gələn həmişə təzə, həmişə təravətli, qanadlı bu incə nəğmələrə elə vuruldum ki...

...Getmə uzaqlara, qal, sənə qurban,  
Bu dilsiz- ağlısız lal, sənə qurban.  
Mənlə şirin danış, mənlə şirin gül,  
Ələnsin ləbindən bal, sənə qurban.

deyə, bu mahnını əvvəllər özüm üçün o qədər  
oxumuşam ki... Və səsi oldu-olmadı, az qala ayağı  
yer tutanın bu gün efirə axışlığı bir zamanda,  
səssizcə öz içimdə oxuyarkən necə uçduğumu  
söyləsəm, bəlkə, gülünc görünər. Amma oxumaqla  
özünü göstərməyin yerlə göy qədər fərqi olduğu  
üçün, yəqin ki, əsl ifaçılara bu, heç də qəribə  
gəlməz. Səsi olmaya-olmaya səhnədə uzun,  
bəzəkli bir ağaç kimi dayanıb kal səsiylə ət tökən o  
aktrisa kənardan özünü görmürmü heç? Amma nə  
olsun ki, hara baxsan onlardı, özü də yuxarı başda.  
Nəyə görə, niyə belədir, bilmirəm. Bir onu bilirəm  
ki, bu, tamaşaçıya hörmətsizlikdi... Mövzudan  
uzaqlaşdım, deyəsən, söhbət möhtəşəm xalq  
mahnılarımızdan gedir axı...

...Küçələrə sü səpmişəm,  
yar gələndə toz olmasın...

Nə qədər gözəl, nə qədər incə bir söyləmə.  
Və ya:

Bizdən ayaq kəsən gözəl,  
Dur gəl, nazlana-nazlana

«Süsən sünbüл», «Bağçada güllər», «Mixək  
əkdir ləyəndə», «Ay ləli yar», «Ağacda alma»,  
«Alma almaya bənzər», «Telli», «Yar bizə qonaq  
gələcək», «Sudan gələn surməli qız», «Gülə-gülə»  
və.s o qədər şirin, ürəyəyatımlı el nəğmələrimiz var  
ki, dirlədikcə heyran olursan.

Qədir Rüstmovun bənzərsiz avazıyla  
yaddaşımıza hopan möhtəşəm «Sona bülbüllər»...

Su atdım yara dəydi,  
Əlim divara dəydi,  
Dilim-ağzım qurusun,  
Nə dedim yara dəydi?

Və ya düşmən qonşumuzun böyük bir  
orkestrlə öz adına yazmağa çalışdığı  
gözəllər gözəli «Sarı gəlin»imiz:

Saçın ucun hörməzlər,  
Gülü sulu dərməzlər,  
Səni mənə verməzlər,  
Ay nənən ölsün,

Sarı gəlin, aman,  
Neynim aman, aman,  
Neynim aman,aman,  
Sarı gəlin...

Bu günlərdə televiziyada bəzi xalq  
mahnılarımızın mətnlərini müzakirə edirdilər.  
Düşünürəm ki, bu cür xırda detallar xalq  
mahnılarımızın gözəlliyyinə kölgə sala bilməz və  
bəzi yerinə düşməyən ifadələri düzəltmək, yəqin  
ki, elə də müşkül işə çevrilməz... Bizim sevimli  
Türk qardaşlarımızın ölkəsində hətta cizgi  
filmlərində belə türkülər uşaqlara təbliğ olunduğu  
halda nədən bu misilsiz xəzinəmizi biz də  
başımızın tacına çevirməyək? Hər xalqın milli  
yaddaşı və mənəvi dünyası var. Bu, onun özünə  
məxsusdur və o, dünyaya özü kimi tanınmağa  
çalışır. Bu baxımdan biz öz mənəvi dünyamızla  
fəxr edə blərik, çünki özgənin yox, nəyimiz varsa,  
özümüzündür. Olanlarımızın qədrini bilək...

## QONŞU

Elimizdən-obamızdan didərgin düşəndən sonra doğmalarımızı, o cümlədən üz-gözümüzün öyrəşdiyi əziz qonşularımızı da itirdik. Həmin il, yəni, 1993-cü ildə çəpər qonşumuz Gözəl xalanın oğlu mühəribədə yaralanmışdı, onu Bakıya qospitala gətirmişdilər. Onda mən bacımın ailəsi ilə birgə yataqxanada qalırdım. Axşam bacımla qonşumuza baş çəkməyə getdik. Gözəl xala bizi görəndə elə kövrəldi, elə ağladı ki, elə bil ən əziz adamları gəlib. Beləcə qonşumuzla dərdləşib oğlunun vəziyyətindən xəbərdar olduq. Sonra eşitdik ki, çox da yaşı olmayan Gözəl xala birdən-birə dünyasını dəyişib. Onun yasına getməyi xatırlamırıam. Çünkü məskunlaşdıqları bölgəyə gedib onları axtarmağa o vaxt heç bir imkanımız yox idi. Amma qonşumuzun bizi görəndə necə kövrəlməyi, iç-in-için ağlamağı ömürlük yaddaşımı yazıldı. Onda nə vaxtsa belə bir yazı yazacağım heç ağlıma da gəlməzdi. Beləcə, bu gün «Qonşu» adlı bu mövzuya müraciət edəndə qonşumuzun o qərib göz yaşlarını xatırladım. Sonra neçə dəfə dəyişdi qonşularımız, amma yadımda iz qoyanı olmadı...

Düşünürəm ki, qonşu olmaq da taleyin işidi, biz onları seçmirik. Adamlar hər gün bir-birini

görür, sadəcə salamlasırlar və hətta eləsi olur ki, adı bir salamı da qonşusuna vermək istəmir. Yaxın bir qonşuya bu günə qədər, belə demək mümkünsə, üzümə salıb salam verirdim. O qədər təkkəbbürlü idi ki, salamı da almağa can çəkirdi. Axırı buna bir son vermək, bu adama nəyisə anlatmaq qərarına gəldim. Görəndə üzünə də baxmadım. Doğrusu, inanmazdım ki, bu bir nəticə vesin. Amma bu günlərdə «möcüzə» baş verdi. Belə ki, yenə əvvəlki kimi ona diqqət belə yetirmədim. Xanım isə yanımdan keçəndə «Salam, necəsən?» dedi. Bəlkə, bəziləri üçün bu adı bir məsələdi. Amma mən sanki nəsə əldə etmiş kimi, bu münasibətdən sevindim. Deməli, salam vermək qabiliyyəti varmış, özünə, öz təkəbbürünə qalib gələ bilmişdi adam. Daha onu görmək, qonşu demək olardı... Gənc bir oğlan ifaçı da efirdə deyir ki, özüm bilərəm, qonşuya salam verdim vermədim, xoşum gəlmir, vermirəm. Çox az qismini çıxmaqla bizim ifaçılarda belə özündənrazılıq halları, yəqin ki, çox təbiidi. Mədəni, intellektual səviyyə olmayanda adam belə dikbaş olar. Onda bu “yazıq” boynunda bir qonşu haqqının da olduğunu haradan bilsin? Şübhəsiz ki, biz bütün qonşularımızla ürək bölüşmürük, isinişmirik. Hə, yeri düşüb gərək bunu da deyəm. Başqa bir qonşumuz da var, qapıbir yaşamasaq da, qonşu demək olar. Kiçik bir mağazaları var. Salam

verirsən, cavab vermir, “Sağ ol”, - deyirsən cavab vermir. Sən də acığa hər mağazaya girib- çıxanda salam da verirsən, “Sağ ol” da deyirsən. Və bununla da demək istəyirsən ki, bir özünə bax, gör nəyin çatmir. Maraqlısı budur ki, özünə baxmaqdansa o, başqalarında qüsür axtarır, hələ dindən-imandan necə dəm vurur. Deyir ağilli bildiyi şeydən danışar, ağılsız hər şeydən... Beləsi heç dərs də götürmür həyatdan. Günlər, aylar, illər ötür, amma adam böyümür ki, böyümür... Mən hələ sizə bir-birinə rusca, ingiliscə və daha nə bilim hansı dildə acıq verən qonşularдан danışmırıam. Gecənin bir aləmində səni köməyə çağırən, gündüzün ortasında saya salmayan qonşular... Hərdən səni duyan, səsinə doğmaliqla səs verən bir sadə, incə qəlbə olan qonşuya elə ehtiyac duyursan ki... Dilimdə həmişə bir dua var: “Allah mənə ürəyim istəyən bir qonşu qismət eləsin”. Düşünürəm ki, onda heç vaxt adam özünü belə qərib hiss eləməz...

...Əlimi uzatsam, çatar,  
Uzaq qohumdan yaxın qonşum,  
Amma heyf, qəlbimin səsi  
Heç vaxt sənə çatmaz...  
Məndən xəbərsiz qonşum,  
Sən rahat mənzildə

dibçək gülütək bəslənərkən  
Mən yağışda islandım,  
Küləklər döydü qəlbimi,  
Öldüm... dirildim...  
Ancaq çəkdiyim acılar  
Ağı qaradan seçməyi öyrətdi mənə  
Odur ki, səni görən kimi tanıldım  
Dibçək gullərinin qoxusu olmur...

Bu gün, istər ucqar bir kəndimizdə, istərsə də  
şəhərin ortasında qonşu davalarının sayı  
artmaqdadır. Bunu hər gün izlədiyimiz xəbərlərdən  
də görüb-eşidirik. Qonşu qonşunun evini yarır, ona  
əl qaldırır, silah çəkir... Doğrudan da, «Qonşum  
qonşu olsa, kor qızım ərə gedər» misalı yerinə  
düşür. Bəzən qonşuya gor qonşusu da deyirlər.  
Yəni sən hər gün bu adamlarla üz-üzə gəlirsən.  
Odur ki, qonşuda eyib axtarıb dedi-qodu  
yaymaqdansa, onunla dil tapıb yola getsən, sənə  
daha xoş olmazmı? Amma mən qonşular  
görmüşəm ki, yolları ayrılsa da yenə qəlbləri  
birdi... Təkəbbürlü adam nə yaxşı qohum olar, nə  
dost olar, nə də qonşu. Bunu söyləyən çox gözəl  
deyib: «Ayağını yerə bərk vurma, onsuz da yeri  
yarıb keçən deyilsən»... Və hərdən başını qaldır,  
göyüzünə bax, onda necə «böyük» olduğunu  
görəcəksən. Mənçə, göyüzünə baxan adamlar yerdə

onun-bunun külliyyündə eşələnməzlər. Onlar ancaq qonşunun sevincinə ürəkdən şərik olar, çətinə düşəndə ona dəstək olmağa çalışırlar...

## İŞIQ VƏ QARANLIQ

...Balaca bir İşiq gəldi dünyaya və özü kimi işığa can atdı həmişə. Amma hər tərəfi qaranlıq görünçə başladı işığını paylaşmağa. Paylaşdıqca sevindi, sarı telləri ilə qaranlışa sığal çəkdi. Amma qaranlıq onun gəlişindən sevinmədi, işiq onu nə qədər əzizləsə də, sevmədi onu. Qaranlığın xisləti beləydi, başqasını, özü də belə mehriban, sadəlövh işığı heç sevməzdi... İşiq bunu anlasa da, öz dünyasından qopa bilmirdi. O da, xeyirxahlıq üçün yaradılmışdı. Bir müddət belə keçdi. Qaranlığın dünyası böyüdükcə onun nazını çəkən işığı itələməyə başladı. Onun nifrəti elə güclüydü ki, işığın varlığına belə dözə bilmirdi, qısqanırdı...

... Nəhayət bir gün qaranlıq işığın qəlbini elə qırdı ki, işiq dilə gəldi. Fəqət o tək, qaranlığın isə amansız, zalim bir orduyu vardi. Qara ordu hücum çəkdi yalqız, kimsəsiz işığın üstünə. İşiq tək olsa da, heç nəyə əl atmadı. Onu tək görən qaranlıq isə bütün gücünü səfərbər edib işığı yaralamağa nail oldu. İşiq yatağa düşdü, illərlə əziyyətini çəkdiyi qaranlığın ona rəhmi gəlmədi. Beləcə, işiq öz dünyasına çəkildi. Coxlu dostları oldu, yarasına sığal çəkən, onu əzizləyən dostları. Daha qaranlıq istəsə də, onu görə bilməzdi. İşiq həmişəlik unutmuşdu o qaranlıq dünyani...

“525-ci qəzet”, 11 dekabr, 2015-ci il

## “DÖZÜMLÜ OLMAQ...”

...O gündən özünə gələ bilmirdi. Çoxdan uzaqlaşlığı, sevmədiyi bir topludan tək bircə nəfərlə salam-kəlamı qalmışdı. Kaş heç qalmayaydı, düşünürdü...

Çoxdandı görüşmürdülər. Doğma bir insan kimi onun xətrini çox istəyirdi. Amma bu axırıncı görüşdən sonra aralarında körpünün nə qədər sıniq olduğunu anladı. Bir daha anladı ki, təkcə “yaxşı adam” olmaq kifayət deyilmiş...

O “yaxşı adam”ın üstünə kölgə salan dostları vardı. Hiss etdi ki, o dostların təsiri ilə ona ağıl öyrətməyə çalışır. Gərək onların tayı olaydı – ikiüzlü, xəbis, kinli... Demə, dözümlü olmaq lazımmış. Yoxsa onu “lazımı yerlərdə” tanımayacaqlar. Yalmanıb-yaltaqlanmasa özünə bir gün ağlaya bilməzmiş...

“Dözümlü olmaq lazımdı”- yadından çıxara bilmirdi bu üç kəlməni. Artıq çoxdan unutduğu o topludan qalan bu qalıqla – o bircə nəfərlə də sağollaşdı qəlbində. “Get, “yaxşı adam”, get”, - dedi. “Yaxşı adam” da qoltuq altda sıxılmış, yazılıq, biçarə kimi sakitcə çıxıb getdi qəlbindən...

Ürəyi rahatlandı, səhərdən qəlbini sıxan qaranlığın -üzüntünün yerini işiq aldı. Üz çevirib getdiyi yerə bir daha qayıtmazdı. O, qəlbi qara

adamların arasında işiq dolu birinin yeri olmadığını  
çoxdan anlamışdı...

### Adamşünas

Əli işdə olsa da hey düşünür, düşünür...  
Adamlar niyə belədirlər axı, niyə onu anlamırlar?...  
Bir də hiss edir ki, boğulur. Tez özünü ələ alır.  
Ölüm çıxış yolu deyil ki... Başlayır özünə təlqin  
etməyə: - “Hər şey yaxşı olacaq, həm də çox  
yaxşı”, düşünür. Yox, bu adamlar onu öldürə  
bilməyəcəklər. Deyirlər, dünyani necə tutursan elə  
gedir. Sən də sabaha, gələcəyə ümidi bax. Bu  
adamlara baxıb sürünməyəcəksən ki...

Dünən o sırtiq qadın nə deyirdi elə: “Mən  
adam tanıyanam. O dəqiqə tanıyıram...” Lap  
adamşünas imiş. Unutdum soruşam ki, bəs özünü  
necə, tanıyırsanmı? Elə hamını “tanıyırsan”,  
ittiham edirsən, məsləhət verirsən lap bəzi  
televiziyalarımızdakı o “tanınmış ekspertlər” kimi.  
Heç olmasa qırx ildən sonra özünə sual verirsənmi  
necə adamsan? Yemək, yumaq, bəzənmək, bir də  
qeybət, dava-dalaşdan başqa əlimdən nə gəlir? Bir  
kitabın üzünü açırammı, oğluma-qızıma hansı  
məsləhəti verməliyəm?...

Sən başqalarını - nə onu, nə məni tanıya  
bilməzsən, qadın! Özünü tanımadan kim səni  
tanımaq olurmu?...

“525-ci qəzet”, 29 avqust, 2015-ci il

## «SAKİT, MƏN SERİALA BAXIRAM»

*Yaddaşımızın qənimi*

Serialların tamaşaçı üçün zərərli olması fikrini çox eşidirik. Kino mütəxəsislərinin təbirincə desək, «sabun köpüyü» olmasına baxmayaraq, bu dramatik səhnələri seyr etməyi tamaşaçıların əksəriyyəti çox sevir. Hətta serialları bəyənmədiyini deyənlər də onun cazibəsindən qurtula bilmirlər. Düzünü desək, sən də baxırsan, mən də, o da... Amma bir fərq var. Kimsə serialların, demək olar ki, aludəcisinə çevrilir. Kim isə hərdən qəlbinə yatan bir serialı izləyir, o da nöqtəsinə qədər yox, yəni baxmasa da olar, fərq etməz.

Serial xəstələri görmüşəm ki, əlində televiziya pultu bu serial arası reklam olan kimi çevirir başqa bir kanalda gedən serialı izləyir. Bu aludəcilik onun iradəsini əlindən elə alır ki, nə gecəsi olur, nə gündüzü. Hətta gecə saat 3-də, 4-də bütün ailəni narahat edən serial xəstələrini görmüşəm. Fikrimi əsaslandırmaq üçün bir misal da gətirmək istəyirəm. Bu günlərdə bir tanışın evinə, daha doğrusu, onun məskunlaşdığı yataqxanaya getmişdim. Bu şoğərib serialın ucbatından nə o xanım, nə də mən bu görüşdən

məmnun qaldıq. Ondan ki, xanımın qaynanası ağzımızı açıb hal-əhval tutmağa belə imkan vermədi ki, "Susun, mən seriala baxıram". Baxdım ki, orta yaşlı bu qadın saatlarla yüksək səslə bu kanaldan o kanala serialları izləməkdən doymur. Bir də baxdım axşamdır, evə qayıtmaq lazımdır. Amma serial ucbatından bilmədim gedişimin məqsədi nə oldu.

Günümüzün reallığı budur: seriala baxdıqca ailə unudulur, problemlər yaddan çıxır, tamaşaçı onu bir həb kimi qəbul edərək sanki həyatdan təcrid olunur. Düşünürəm ki, son vaxtlar bəlkə ona görə kitab, qəzet-jurnal oxumaq ağlımiza gəlmir. Sakitcə başımızı qatan seriallar bizə intellektual verilişlərin varlığını belə unutdurur. Həyatımıza daxil olan saysız-hesabsız serialları izləmək xüsusilə mütaliəni sevməyən, dərin düşünməyən, bir atalar sözündə deyildiyi kimi, «Araz aşığından, Kür topağundan» olan tamaşaçı üçün daha rahat olur. Və bu qəbildən olan tamaşaçını tez-tez dəyişən macəralar maraqlandırdığından mənasız, uzun-uzadı, reallıqdan uzaq və bir-birinə bənzəyən səhnələr onları bezdirmir, əksinə cəlb edir.

Seriallar bizə özümüzü, uşaqlarımızı, ətrafımızı unutdurursa, onda hələ uzağı demirəm, elə 20 ildir düşmən tapdağı altında inildəyən yurd yerlərimiz yəqin heç yada da düşməz. Nəticədə

böyüməkdə olan nəsil ata-baba yurdundan bixəbər, necə deyərlər, yaddaşsız olar. Axı gənc nəslin tərbiyəsi, onun bir şəxsiyyət kimi formalaşması birinci ailədən başlayır.

Deyirəm bu «sabun köpüyü» bizi öz ağışuna alıb batırmağa çalışsa da, qurtuluş yolu yenə öz əlimizdədir; iradəli olmaq. Bunun üçün isə insanın intellektual səviyyəsi olmalıdır.

...Az qala yadımdan çıxmışdı. Üç yaşlı uşağın serial üçün necə ağladığının, yəqin, Siz də şahidi olmusunuz. Deyirəm, sən bir serialdakı «güc»ə bax...



## Mündəricat

Şüşə kimi (Ön söz) ..... 3

### **ŞEİRLƏR**

Tapar, bular fələk məni .....	12
Muğam üstə .....	12
Xocalı .....	13
11 yaşlı Fariz Bədəlovun ölümünə .....	15
Novruz bayramı .....	15
Qarğış .....	17
Qəribin qapısı .....	18
Yurda salam .....	18
Yataqxanada yazılan şeir .....	19
Dünyamız dağıldı .....	20
Qan damır «Xocalı» sözündən .....	21
Ədalət uğrunda .....	22
Gün də səni isitməz .....	22
Yurdum boyda həsrətim var .....	23
Nəğmələr açmaz eynimi .....	24
Atam evi olaydı .....	25
Yalançı vətən sevgisinə .....	25
Yurd yeri var .....	25
Vətən-daş olmusan .....	26
Oyna .....	27
Əsir yasəmənələr .....	27
Dəmir vaqonlar... didərgin körpələr .....	28
Gün də yox sərəm dərdimi .....	29
Içimdə yurd ağrısı .....	30
Atamin ruhuna .....	30
Anamın ruhuna .....	31
Yaz gəldi, yazın gəlmədi .....	32
Ağlama, Qumru xala .....	33
Cangi havasıdayam .....	33
Yenə günəş gülümşəyir .....	34
Aman, Allahım... .....	35

İşıqlı adamlar .....	35
İlahi şeir .....	36
Allah, sənə bir tən yoxdu .....	36
Nəğmə kimi .....	37
Şükür .....	37
Bu sinaq dünyasıdı .....	38
Görmür .....	39
Öz-özümlə danışıram .....	39
Məni heyran edən Sənsən .....	40
Yağış yuyar kədərimi .....	41
Payızə aşiq oldum .....	41
Darixir külək .....	42
İlahi .....	42
Adam, anladım səni .....	43
Hara tələsirsən? .....	43
Min söz deyir, mən susuram .....	44
Uşaqları nifrətə bələməyin .....	45
Yrəyim üşüyür .....	45
Tut satan qonşu yox, şükür! .....	46
Atalı-analı yetimin dilindən .....	47
Hamı sevmir uşaqları .....	47
Bircə sualla .....	48
Adam sevinmək istəyir .....	48
Allahm, işığına qərq et könlümü .....	49
Nurəngiz Günün "Gözel nədi?" şeirinə .....	50
Sən adilsən .....	50
Sözüm düşür qəribliyə .....	51
Göyzüñə baxıram .....	52
Kənddə .....	52
Burada yaşamaq .....	53
Allahı sevən adam .....	54
Eşitmırəm nə desən .....	55
Səndən başqa nə var yalan .....	55
Oxuyur .....	56
Sakit adam .....	57
Mən uçub gedəcəyəm .....	58
Adamlar sevmir səni .....	58
Hələ gələcəyə inanıram .....	59

Bu bəzəkli adamlar .....	60
Bir gül düşdü kol içine .....	61
Adam robot olmaq isteyir .....	62
Nə yaxşı .....	62
Bu taledi .....	63
Darıxıram .....	64
Adam sevgidən boy atar .....	64
Kədərim qırmızı gül .....	65
Dostlar ulduza dönər .....	66
Sərçə .....	66
Yum gözünü .....	67
Bu yer mənim yerim deyil .....	68
Sən çətin böyüyərsən .....	68
Adamlar .....	69
Ağaclarla dost olaram .....	70
İşıqsız qadınlar .....	70
Adam var .....	71
Hara baxsan, savaşdı .....	71
Qapının arxasında .....	72
Uzun yol gələn gəlin .....	73
Bu gün .....	74
Səni heç qnamırıam .....	74
Bayağı gülüş .....	75
Onlar parıltıya baxar .....	76
Təkəbbürlü adam .....	76
İşiq tutub gözümü .....	77
İşiq qəfəsdə qalmır .....	77
Azadlıq .....	78
Bir az yaşa .....	78
Yuvami Allah tikər .....	79
Ağlamağa vaxtimız yox .....	80
Keçid dövrü .....	80
Dost oldum öz-özümlə .....	81
Qırmızı adam .....	82
Nigar Vaqifqızına .....	82
Baxın, gülümşeyin.. .	83
Mərhum aktyor Ələkbər Hüseynova .....	83
Qalın adam .....	84

Əlimin duzu yoxdu .....	84
Qəddar adam .....	85
Cahillik əlində .....	85
Fəridə Hacıyevaya .....	86
Mən fağır adam deyiləm .....	87
Yetim .....	87
Bədxah qadınlara .....	88
Şairin yaşı bilinməz .....	89
Dəyirman .....	90
Göydə uçan lələyəm .....	90
Təəssürat .....	91
Çöl çiçəyi .....	92
Gül gətirdin üstümə .....	92
Kölgə .....	93
Zibillik pərvanələri .....	93
Kitabxanalar .....	94
Uçurum səni göylərə .....	95
Daha heç nə istəmirəm .....	95
Həyat bir mübarizə .....	96
Emelya üçün .....	97
Həssas olmaq .....	98
Gözəl olmursan nədəndi? .....	99
Adam nur saçə bilmir .....	99
Dünya gözəllik yarışı .....	100
Səsim də var oxumağa .....	100
Zəhra balama .....	101
Könlümün himni .....	102
Hərə bir qəfəs düzəldib .....	103
Yasəmən açanda .....	103
Sənintək duyan olsa .....	104
Həyat yoldaşima .....	104
Ən böyük istedad .....	105
Yaşamaq nədi? .....	105
Gül əkən qadın .....	106
Səsi ana səsi deyil .....	106
Mənə tənə edildi .....	106
Ömür necə keçdi? .....	107
Xeyallara qul olmuram .....	108

İstedadsız redaktora .....	109
Atılmış uşaqlara .....	110
Bu dünyani nə bilmisən? .....	110
«525-ci qəzet»lə .....	111
Kədərimi sevən dostlar .....	112
Fədakar qadın .....	112
O qızın dünyası .....	113
Özümlə söhbətim var .....	113
İstərəm .....	114
Payız .....	114
Bir qəfil zəng gələ .....	115
Yaşanmamış günlərə .....	116
Pul .....	116
Qonşu .....	117
Könlümün işığı .....	118
Xeyirxahlıq .....	118
O evdə işiq yanır mı? .....	119
Öz eybini görmür adam .....	119
Gözləri bağlı qadın .....	120
Rəqs edən gözəl .....	120
Tufanlar üçün .....	121
Qırmızı gül .....	121
Həyat .....	122
Yenə bu yolla gedərəm .....	123
Böyüyürsən qəminlə .....	123
Ana .....	124
Nadan .....	125
Olduğu kimi .....	126
Sairlər unudulur .....	126
Mənim səhərlərim .....	127
İndi bildim .....	127

## PUBLİSİSTİKA

Sözlərin ən gözəli - «Salam» .....	131
Xocalının xanım qəhrəmanı .....	134
Nar ağacının fəryadı .....	139
Yaddaşimdakı «Novruz» .....	144
Allaha sevgi .....	148
Ramil Səfərov - xalq qəhrəmanı .....	153
Cəsur komandir .....	156
Qar yağır üzəyimə .....	160
Vaqif Bayatlı Odər sevgisi .....	173
Qarabağın Xanı .....	176
Günəş dünyadan köçərmə heç? .....	181
Bomboz bir günün əlvənlığı... .....	185
Dərdimin tərcüməni – Xocalı .....	187
Adam var... .....	192
«Adam olər, çox ağlama» .....	197
Onun “Edam” hekayəsi... .....	204
«Zərif qəhrəman» və yaxud xoşbəxtlik göydən düşmür... .....	208
“Ulduz”un Hicran adlı ulduzu .....	211
“Başında kepkası, qoltuğunda papkası...” .....	215
«Zərif çərşənbə» .....	221
“Küçələrə su səpmişəm...” .....	224
Qonşu .....	228
İşıq və qaranlıq .....	233
“Dözümlü olmaq...” .....	234
«Sakit, mən seriala baxıram» .....	237

*Çapa imzalanmış 20.04.2016-ci il.  
Kağız formatı 60x84 1/16, çap vərəqi 16.  
Sifariş 128, sayı 500, qiyməti sərbəst.*

*"Avropa" nəşriyyatı*

*Kim ki, əl uzadar yorulana,  
çixarkən düşənə, qəlbə yanana,  
könlü üşüyənə  
əlləri ilahi bir nura boyanar;  
əlləri göyə ucalar!  
odda yanmaz, suda batmaz,  
min əl uzadıb çıxarar  
qırx arşınlıq quyu dibindən  
o işıqlı əlləri...  
...Bir əldən oğlunun, qızının  
əlindən tutmuş kimi tut!*

